



విప్లవ కమ్యూనిస్టుల పక్ష పత్రిక

సంపుటి : 49 సంచిక : 17,18 విజయవాడ 20-1-2017 పేజీలు : 8 వెల : రూ 5.00

పెద్దగాట్ల రద్దులలో మోడీ ప్రభుత్వం ప్రకటించని లక్ష్యం

భారతదేశం తీవ్ర సంక్షోభంలో వున్నది. అధికారాన్ని చేపట్టిన మోడీ భారత్ పురోగమిస్తున్నదని చెప్పుకుంటున్నప్పటికీ, అన్నిరంగాలలోనూ సంక్షోభం తీవ్రమవుతున్నది. 2014 లోక్ సభ ఎన్నికల్లో యుపిఎ పాలన ఉత్పాదక రంగాన్ని కునారిల్లచేసిందని విమర్శించిన మోడీ, “భారత్ లో తయారీ” పథకంతో ఉత్పాదక రంగాన్ని పునరుజ్జీవింప చేస్తానని చెప్పాడు. కాగా ఉత్పాదక రంగం వృద్ధిరేటు గత రెండేళ్లలోను 2.2 శాతం మాత్రమే. అలాగే వ్యవసాయోత్పత్తి సాలుసరి పెరుగుదల 2.5 శాతం నుండి గత రెండేళ్లలో-2.1 శాతానికి పడిపోయింది. ఆహార ధాన్యాల ఉత్పత్తి కూడా-2.5 శాతానికి పడిపోయింది. దీనికి వరుసగా రెండేళ్లు కరవు రావటాన్ని కారణంగా పేర్కొన్నప్పటికీ 2004 నాటి స్థాయికి ఇవి ఏనాడూ చేరలేకపోగా నానాటికీ దిగజారిపోతున్నాయి. స్థూల దేశీయోత్పత్తి రేటు కూడా నానాటికీ నీరసించిపోతున్నది. అలాగే వ్యక్తిగత ఆదాయాలు కూడా తగ్గిపోతున్నాయి. 2004 నాటికి జిడిపిలో 78 శాతంగా వున్న వ్యక్తిగత ఆదాయం 2016లో 73 శాతానికి తగ్గిపోయింది.

దేశంలో పెద్దవైన 40 బ్యాంకులు ప్రకటించిన పారుబాకీలు 2008లో రూ. 51,000 కోట్ల నుండి 2016 నాటికే రూ. 5.8 లక్షల కోట్లకు చేరింది. ఒకటి రెండు కిస్టీలు చెల్లించని బాకీలను (Stressed Assets) కూడా కలిపితే దాదాపుగా రూ.10 లక్షల కోట్లకు చేరుతుంది. భారత బడాబూర్జువా వర్గం చేసిన అప్పులు 2008 తర్వాత రెట్టింపు అయ్యాయి. అప్పులు తీర్చగల వాటి సామర్థ్యం కూడా 10.4 శాతం నుండి 4.9 శాతానికి పడిపోయింది. ఇక కుటుంబ రుణాలు 2008తో పోలిస్తే 2016లో రెట్టింపై రూ.20 లక్షల కోట్లకు చేరాయి. కుటుంబాల ఆదాయంలో రుణాల చెల్లింపు 19.4 శాతంగా వుంది. ప్రైవేటు రుణాలు, చిట్ ఫండ్ రుణాలు, కార్ల కొనుగోలు రుణాలు వీటిలో చేర్చలేదు. ఇవి కలిపితే కుటుంబ రుణభారం రెట్టింపు అవుతుంది. ఫలితంగా కుటుంబాల కొనుగోలు శక్తి క్షీణించింది. ఇది ఆర్థికమాంద్యతకు దారితీసి సంక్షోభాన్ని మరింత తీవ్రంచేస్తున్నది. (పై వివరాలకు 25-11-2016 బిజినెస్ స్టాండర్డు).

2008లో పెట్టుబడిదారీ వ్యవస్థ ఎదుర్కొన్న సంక్షోభంతో, సామ్రాజ్యవాద దేశాలు ఆ భారాన్ని మూడవ ప్రపంచ దేశాలపై మోపే చర్యలు తీసుకున్నాయి. ఈ దేశాలనుండి ద్రవ్య వనరులను ప్రవాహంలా తరలించుకు పోతున్నాయి. ఫలితంగా భారతదేశ ద్రవ్య వనరులన్నీ తరలిపోతున్నాయి. దేశంలోని వర్గాలన్నీ సామ్రాజ్యవాద దేశాల ద్రవ్యపెట్టుబడి లాభదాహాన్ని తీర్చడానికి తమ ఆదాయాల నుండి చెల్లించటం పెరిగింది. ఇది దేశ ఆర్థిక ప్రగతిని కుంటుపరచి కోలుకోలేని సంక్షోభంలో పడవేసింది.

దేశీయ పరిశ్రమలు, దేశీయ వాణిజ్యాలను ప్రోత్సహిస్తూ విదేశీ పెట్టుబడులను ఆపివేసినప్పుడు మాత్రమే ఈ సంక్షోభ పరిష్కారానికి మార్గం దొరుకుతుంది. కానీ భారత ప్రభుత్వాలు దీనికి భిన్నమైన విధానాలనే అమలుజరుపు తున్నాయి. విదేశీ పెట్టుబడులకు ఎలాంటి ఆటంకాలు లేకుండా అన్నిరంగాలను వాటికి అప్పగించే విధానాలను అమలు చేశాయి. ఫలితంగా సంక్షోభం నానాటికీ తీవ్రమౌతున్నది.

ఈ సంక్షోభ భారాన్నంతా ప్రజలపై మోపేందుకే భారత పాలకులు పూనుకున్నారు. సంవత్సరానికి దాదాపు రూ.5 లక్షలకోట్ల మేరకు రాయితీలను బడాబూర్జువావర్గానికి ఇచ్చారు. గత పదేళ్లలో ప్రజలనుండి వసూలు చేసిన పన్నులలో రూ.42 లక్షల కోట్లను బడాబూర్జువా వర్గానికి అందజేశారు. అత్యుపాధులు చేసుకోవాల్సినంతగా రైతాంగ దుస్థితి వుండగా, వారికి మద్దతునివ్వకపోగా, 30 వేలకోట్ల సబ్సిడీ భారమైందంటూ ఎరువుల రేట్లు పెంచారు. తమ కష్టస్థితిని పొందేందుకు రెండువేల రూ.ల కోసం ఏటియంల ముందు సామాన్యులు ప్రయాస పడుతుండగా, రోజుకు 1100 కోట్ల రూ||లు బడాబూర్జువాలు ప్రభుత్వం నుండి పొందుతున్నారు.

ఈ నేపథ్యంలోనే నోట్ల రద్దును పరిశీలించాలి. విదేశాలకు ఎగుమతులు / దిగుమతులలో తప్పుడు లెక్కల ద్వారా దేశసంపద విదేశీ బ్యాంకులకు చేరుతున్నది. తనకు అధికారమిస్తే విదేశీ బ్యాంకుల్లోని నల్లధనాన్ని దేశానికి తెచ్చి, ప్రతి పేద కుటుంబం యొక్క బ్యాంకు ఖాతాలోనూ 15 లక్షలరూ.లు జమచేస్తానని మోడీ వాగ్దానం చేశాడు. దీనినమలు జరిపే చర్యలు లేకపోగా, తెల్లధనంగా అది దేశంలో ప్రవేశించేందుకూ, నల్లధనం విదేశాలకు చేరేందుకూ అనుకూల విధానాలు అమలుజరిపాడు.

నల్లధనం పుట్టుకకు రెండవ కారణం పెట్టుబడి వ్యయాన్ని అధికంచేసి చూపటం. ఉదాహరణకు : వేమగిరి గ్యాసు ఆధారిత విద్యుత్తు ప్లాంటును ట్రాన్స్ కో కొనుగోలు చేసింది. ఇక్కడ విద్యుదుత్పత్తిని సాగించి, యూనిట్లు ఉత్పత్తికి రూ.3.35 వ్యయమౌతున్నదని ప్రకటించింది. కాగా గత పదేళ్లుగా ఈ విద్యుత్తుకు యూనిట్ కు 8 నుండి 11 రూ.ల వరకూ జివికె కంపెనీకి ట్రాన్స్ కో చెల్లించింది. ఇది రోడ్ల నిర్మాణం, ప్రైవేటు - ప్రభుత్వ భాగస్వామ్యం వున్న అన్ని ప్రాజెక్టులలోనూ ఈ పెట్టుబడి వ్యయం ఎక్కువచేసి చూపడం ద్వారా ప్రభుత్వ నిధులను కొల్లగొట్టడం సాగింది. ఈ రెండూ కలిసి 80శాతం నల్లధనాన్ని సృష్టిస్తున్నాయి. మిగిలిన 20శాతం వచ్చిన ఆదాయాన్ని పూర్తిగా లెక్కచెప్పుకుండా, కొంత భాగానికి పన్ను చెల్లించనందున ఏర్పడే నల్లధనం.

నల్లధనం పుట్టుకను నిరోధించేందుకు మోడీ ప్రభుత్వం ఇంతవరకూ ఎలాంటి చర్యలా తీసుకోలేదు. నల్లధనం వెలికితీత లక్ష్యంగా నోట్ల రద్దు నిర్ణయాన్ని తీసుకున్నానంటూ ఘనంగా ప్రకటించిన నరేంద్రమోడీ, సుప్రీంకోర్టు ముందు మాత్రం తన లక్ష్యం అధికాదని చెప్పుకున్నాడు. నగదు రహిత లావాదేవీలను అమలుచేయటం లక్ష్యంగా చెప్పుకున్నాడు. దీనికోసం లాటరీ స్కీములు ప్రకటించాడు. నోట్ల రద్దు సందర్భంగా చెప్పినవేవీ, (అవినీతి నిర్మూలన, ఉగ్రవాదులకు నిధుల ఆపివేత, దొంగనోట్ల వెలికితీత) తన అసలు లక్ష్యం కాదని మోడీ ప్రభుత్వం చెప్పింది.

మోడీ ప్రభుత్వం ప్రకటించని లక్ష్యం - సంక్షోభ భారాన్ని ప్రజలపై మోపటం

నోట్ల రద్దుద్వారా రూ.15 లక్షలకోట్ల విలువైన ధనాన్ని మోడీ చెలామణినుండి తప్పించాడు. దీనితో రూ.12.5 లక్షల కోట్లు డిసెంబరు 20 నాటికి ప్రజలు బ్యాంకుల్లో డిపాజిట్ చేశారు. దీనిలో రూ.4 లక్షలకోట్లు మాత్రమే బ్యాంకులు తిరిగి డిపాజిట్ దారులకు చెల్లించాయి. మిగిలిన రూ.8 లక్షల కోట్లు చెల్లించలేకపోవటానికి కొత్తనోట్లు అందుబాటులో లేకపోవటాన్నే కారణంగా చెబుతున్నారు.

కొత్తనోట్ల ముద్రణ ఆగస్టు మధ్యలో మొదలై నవంబరు వరకూ దాదాపు 60 రోజులు సాగింది. ఈ కాలంలో రూ.1.2 లక్షల కోట్ల విలువైన 2000 రూ.నోట్లను ముద్రించారు. తర్వాత రెండువేల రూపాయల, ఐదువందల రూ.ల నోట్లు కలిపి ముద్రించారు. (తరువాయి 2వ పేజీలో)

జనశక్తి సంచికను ఆన్లైన్ ద్వారా చదువుకొనుటకు

www.janasakthionline.com

వెబ్ లింక్ ను సందర్శించండి

జనశక్తిలో ప్రచురించుటకు రాసిన వ్యాసాలు, లిపోర్టులను

janasakthi1963@gmail.com

అనే ఈ-మెయిల్ కు పంపగలరు

ఫాశిస్టు తరహా పాలన

దేశంలో ప్రజాస్వామ్యం గురించి, చట్టబద్ధపాలన గురించి అనునిత్యం వల్లవేసి పాలకులు, వారు ప్రకటించే ప్రమాణాలనుసైతం వారే యధేచ్ఛగా ఉల్లంఘిస్తున్న ఉదంతాలు కోకొల్లలు. దేశంలో అత్యధిక సంఖ్యాకులైన పేద, వెనుకబడిన ప్రజల ప్రయోజనకోసం సంక్షేమ పాలన సాగిస్తున్నామని చెబుతూనే, వేళ్ళపై లెక్కించదగిన అతి కొద్దిమందికి లబ్ధిచేకూర్చే విధానాలను బరితెగించి అమలుచేస్తూ వస్తున్నారు. దోపిడీ వర్గాలకు మేలుచేకూర్చే తమ ఈ విధానాలను నిరాటంకంగా అమలుచేసేందుకు ఎన్నో కుటలమైన పద్ధతులను అనుసరిస్తున్నారు. ప్రజలను విభజించి, వారిలో వైషమ్యాలను పెంచి ప్రక్కదోవ పట్టించటం, ప్రజలలో ప్రజాకర్షక పథకాలపట్ల భ్రమలు పెంచటం, కుల, మత, ప్రాంతీయ, జాతి, భాషాద్వేషాలను రగుల్తోల్పుటం, అశాస్త్రీయ, మూఢనమ్మకాలను సరికొత్తగా ప్రజలలో పెంచి పోషించటం, మద్యం - మత్తుమందుల వాడకాన్ని పెంపుచేయటమనేవి వీటిలో కొన్ని పద్ధతులు. కాగా, పాలకుల కుట్రలకు లొంగక, వారి భ్రమలకులోనుగాక, తమ జీవన సమస్యల పరిష్కారంకోసం పాలకులను, యాజమాన్యాలను నిలదీసిన, వ్యతిరేకించి ఆందోళన మార్గమెంచుకున్న ప్రజాసమూహాలపై క్రూరనిర్బంధాన్ని అమలుచేయటం దోపిడీ పాలకులకు వెన్నతో పెట్టిన విద్యే!

రాష్ట్రంలో చంద్రబాబు నాయకత్వంలో టిడిపి అధికారంలోకి వచ్చినది మొదలు ప్రభుత్వ, పోలీసు యంత్రాంగం నిర్బంధ, నిరంకుశ విధానాల తీవ్రతను హెచ్చించింది. ఇటీవలే (2016 డిసెంబర్ 3వ వారంలో) ముఖ్యమంత్రి అధ్యక్షతన జరిగిన ఉన్నతస్థాయి పోలీసు, రెవెన్యూ అధికారులైన అన్ని జిల్లాల ఎస్ పీలు, కలెక్టర్లతో జరిగిన సమావేశాల్లో నిర్బంధ విధానాలకు పదునుపెట్టే పలు మార్గాలను చర్చ చేశారు.

రాష్ట్రాన్ని పారిశ్రామికంగా అభివృద్ధిపథంలో ముందుకు తీసుకువెళ్ళటానికి తమ ప్రభుత్వం కంకణం కట్టుకుంటే, కమ్యూనిస్టులు, వామపక్షాలు లేదా ప్రతిపక్షాలు రాజకీయ దురుద్దేశంతో దానికి అడ్డుపడుతున్నాయని, దానిని ఏ రూపంలోనూ సహించరాదని, నిర్దాక్షిణ్యంగా అణచివేయాలని ఈ సమావేశంలో పోలీసు, రెవెన్యూ అధికారులకు దిశానిర్దేశం చేశారు.

రాష్ట్రంలో పారిశ్రామికవేత్తలు వివిధ ప్రాంతాల్లో నిర్మించతలపెట్టిన పరిశ్రమల ఏర్పాటుకి వ్యతిరేకంగా వామపక్షాల, ప్రతిపక్షాల ఆధ్వర్యంలో జరుగుతున్న ఆందోళనలు ప్రభుత్వాన్నీ, పారిశ్రామిక యాజమాన్యాలను చీకాకు పరుస్తున్నాయని ఈ సమావేశంలో పేర్కొన్నారు. ప్రాథమికస్థాయిలోనే ఇలాంటి ఆందోళనలు అణచివేయటంద్వారా మాత్రమే రాష్ట్రప్రభుత్వం పారిశ్రామికవేత్తల నమ్మకాన్ని చూరగొనగలుగుతుందని, ఈ విధంగా వ్యవహరించటం రాష్ట్రప్రభుత్వం తన బాధ్యతగా భావిస్తుందని పేర్కొన్నారు. బడా పారిశ్రామికవేత్తల ప్రయోజనాలే ప్రభుత్వ ప్రయోజనాలా? అశేష ప్రజాసామాన్యం గోడు వారికి పట్టదా? బడాసంపన్నులు తమ లాభార్జనలకోసం ప్రజలను ఇక్కట్లకు గురిచేస్తుంటే, ప్రజాప్రభుత్వమని చెప్పుకునే బాధ్యతగల ప్రభుత్వం, ప్రజలు లేవనెత్తుతున్న సమస్యలను మొదట సావధానంగా ఆలకించి, వారి సమస్యలను పరిష్కరించే బదులుగా, ప్రజల అభివృద్ధి ఇదేనంటూ ప్రజా జీవితాలను విధ్వంసం గావిస్తోంది. దీనిని ప్రజాస్వామ్యమని, ప్రజలకోసం వీరు పాలన సాగిస్తున్నారని వివిధంగా చెప్పుకోగలుగుతారు?


పరిశ్రమల కాలుష్యం అంశంలో అనేక పరిశ్రమలకు పర్యావరణ అనుమతులు లభించక నిలిచిపోయిన అంశాన్ని చర్చించుతూ, ఈ అంశంలో పర్యావరణ అనుమతులు త్వరితంగా వచ్చేలా నిబంధనలను సరళతరం చేసే అవకాశాలను పరిశీలించాలని సంబంధిత అధికారులను ఈ సమావేశంలో ఆదేశించారు.

తూర్పుగోదావరి జిల్లా తొండంగి మండలంలో దివీస్ ఫార్మా లేబర్ టరీస్ నిర్మించ తలపెట్టిన కాలుష్యకారక, ప్రమాదకర ఔషధ పరిశ్రమకు వ్యతిరేకంగా పరిసర గ్రామాల ప్రజలు దీర్ఘకాల ఆందోళన సాగిస్తున్నారు. ఈ పరిశ్రమనుండి వెలువడే వ్యర్థాలతో జల, వాయు, పరిసరాల కాలుష్యం ప్రమాదకరస్థాయికి చేరుతుంది. వాతావరణంలో వేడి హెచ్చుతుంది. పరిశ్రమనుండి వెలువడే రసాయనాలు సముద్రంలో కలవటంవలన మత్స్యసంపదకు నష్టం వాటిల్లుతుంది. సముద్రంపై, చేపలవేటపై ఆధారపడిన మత్స్యకారుల జీవితాలు చిద్రహితాయి. ప్రజలు లేవనెత్తిన తర్వాతనైనా వాస్తవికమైన ఈ సమస్యల పరిష్కారాన్ని ఆలోచించవలసిన ప్రభుత్వం, దివీస్ ఫార్మా యాజమాన్య పక్షాన్నే నిలచి, ప్రజలనే దోషులుగా ఎంచుతోంది. వారిపై వివిధ రూపాల్లో నిర్బంధాన్ని ప్రయోగిస్తూ, వారిక కనీసపాటి భావప్రకటనా స్వేచ్ఛను సైతం కాలరాస్తోంది.

పశ్చిమగోదావరి జిల్లా, భీమవరం మండలం తుందురులో పచ్చనిపంట పొలాలలో గోదావరి ఆక్వాఫుడ్ పరిశ్రమ నిర్మాణాన్ని చేపట్టారు. దీని ఫలితంగా పచ్చని ఆ ప్రాంతమంతా తీవ్ర కాలుష్యం బారిన పడుతుంది. నలభై గ్రామాలకు నీరు అందించే గొంతేరు డ్రైన్ కలుషితమౌతుంది. కనుక పచ్చని పంటపొలాల మధ్యనుండి ఈ పరిశ్రమను తరలించాలని, యాజమాన్యం తమకు కల్పిస్తామని హామీయిస్తున్న ఉద్యోగ, ఉపాధి అవకాశాలకంటే తాము కోల్పోయే ఉపాధి అధికమని, అనేకమంది జీవనాధారాలు కోల్పోయి రోడ్డున పడవలని వస్తుందని ఆ గ్రామాల ప్రజలు ఆందోళన చెందుతున్నారు. వీరి ఆందోళనలలోని సహేతుకమైన అర్థంచేసుకొని, వారితో చర్చించి, ప్రజల ప్రయోజనాలే గీటురాయిగా నిర్ణయం తీసుకోవలసిన ప్రభుత్వం, ప్రజల నిరసనల తర్వాతసైతం మొండిగానే వ్యవహరిస్తోంది. 40 రోజులకు పైగా ఈ ప్రాంతమంతా 144వ సెక్షను విధించి నిర్బంధాన్ని అమలుచేస్తున్నారు.

(తరువాయి 7వ పేజీలో)

ప్రజాస్వామికవాది వేములపల్లి హనుమంతరావుకు జోహార్లు



డేటా న్యూస్ ఫీచర్స్ వ్యవస్థాపకులు, ప్రజాస్వామికవాది, అలుపెరగని కలం యోధులు వేములపల్లి హనుమంతరావు(91సం॥లు) 2016 డిసెంబర్ 13న హైద్రాబాదులో మరణించారు. 'జనశక్తి' వారికి జోహార్లుస్తోంది.

1925 సం॥లో జన్మించిన ఆయన 1945 నాటికే పాత్రికేయ వృత్తి చేపట్టారు. కమ్యూనిస్టు పార్టీ కార్యకలాపాలపట్ల ఆకర్షితులయ్యారు. రాజకీయ తరగతులకు, మహాసభలకు హాజరయ్యారు. సుందరయ్యగారికి వ్యక్తిగత సహాయకునిగా వంటూ తొట్టతొలి పార్లమెంటు సమావేశాల విశేషాలను ఆయన రిపోర్టు చేశారు. పార్టీలో విభజన తర్వాత వివిధ పత్రికలలో సమర్థుడైన పాత్రికేయునిగా, సునిశిత పరిశీలన, అధ్యయనంతో ఆయన పేరుగాంచారు.

1977లో డేటాన్యూస్ ఫీచర్స్ అనే వార్తాసంస్థను ఏర్పరచి 30 సం॥లపాటు నడిపించారు. ఆర్థికరంగంపై ప్రత్యేక కేంద్రీకరణ, విశ్లేషణలతో 1956-2014

వరకు ఆంధ్రప్రదేశ్ బడ్జెట్లను విశ్లేషిస్తూ ఓ గ్రంథాన్ని విడుదల చేశారు. తరిమెల నాగిరెడ్డి మెమోరియల్ ట్రస్టు తరపున నిర్వహించిన సభలలో ఉత్సాహంగా పాల్గొని తనకు ఆసక్తికరమైన ఆర్థిక విశ్లేషణతో ఉపన్యసించేవారు. ప్రజాదృక్పథం కలిగిన ప్రజాతంత్రవాది వేములపల్లి హనుమంతరావు మృతిపట్ల 'జనశక్తి' తీవ్ర విచారం వ్యక్తంచేస్తూ వారి కుటుంబ సభ్యులకు ప్రగాఢసానుభూతిని తెలియజేస్తోంది.

పెద్దనోట్ల రద్దు... (మొదటిపేజీ తరువాయి)

ఈ లెక్కన తొలగించిన 15 లక్షల కోట్ల విలువైన నోట్లను ముద్రించి పంపిణీ చేయటానికి కనీసం 600 రోజులు పడుతుంది. అంటే మరో రెండేళ్లు పడుతుంది. అంతకాలం ప్రజల సొమ్ము బ్యాంకులవద్దే వుండిపోతుంది.

పారుబాకీల కారణంగా బ్యాంకుల వద్ద నిధులు తరిగిపోయాయి. దీనితో అవి రుణాలివ్వటం తగ్గించి వేశాయి. రుణాలిచ్చి, వడ్డీ వస్తేనే బ్యాంకు కార్యకలాపాలు సాగుతాయి. దీనితో ఆదాయం తగ్గిపోయింది. బ్యాంకులకు నిధుల కొరత తీవ్రంగా వుందని (లిక్విడిటీ క్రైసిస్) ఇకనామిక్ టైమ్స్, బిజినెస్ స్టాండర్డు, బిజినెస్ లైన్ వంటి పత్రికలే అక్టోబరు, నవంబరు నెలల్లో వార్తలను ప్రచురించాయి.

2013 నుంచి, 2015 చివరివరకూ రూ.1.72 లక్షల కోట్లు బ్యాంకుల పారు బాకీలను ప్రభుత్వం రద్దుచేసింది. దీనిలో 90 శాతం బడాబూర్జువా వర్గానిదే. బ్యాంకుల నుండి తీసుకున్న అప్పులను ఎగ్గొట్టిన వీరి పేర్లను ప్రకటించడానికి రిజర్వుబ్యాంకూ, ప్రభుత్వమూ నిరాకరించాయి.

నోట్ల రద్దు నిరంకుశ చర్యద్వారా ప్రజల సొమ్మును బ్యాంకులకు చేర్చింది మోడీ ప్రభుత్వం. క్యాష్ రిజర్వు నిష్పత్తిని పెంచటంద్వారా దీనితో కొంత మొత్తాన్ని ఇప్పటికే రిజర్వుబ్యాంకుకి చేరింది. ఈ ప్రజల ధనాన్ని బ్యాంకులకే వుంచుతారా లేక ప్రభుత్వ సెక్యూరిటీల రూపంలో ప్రభుత్వ ఖజానాకు చేర్చుతారా అన్నదే రహస్యం. ఏదేమైనా రెండేళ్లలోపు ఈ సొమ్ము తిరిగి ప్రజలకు పూర్తిగా చేరదన్నది కఠిన సత్యం.

కొత్తనోట్ల ముద్రణే కాకుండా పంపిణీలో కూడా ఎదురౌతున్న సమస్యలన్నీ అనివార్యమైనవిగా చిత్రిస్తున్నారు. ప్రధానమంత్రి మొదట విధించిన 50 రోజుల గడువు ముగుస్తుండగా, ఇప్పటికీ 80 శాతం ఏటియంలు పనిచేయకపోవటం చేతకానితనం కాదు; కావాలని చేస్తున్నదే.

దీనినుండి దృష్టిమరల్చేందుకే నగదు రహిత లావాదేవీలను ముందుకు తెచ్చారు. ఇప్పటికీ దేశంలో 96 శాతం నగదు లావాదేవీలే సాగుతున్నాయి. సామాన్య నగదు రహిత లావాదేవీలు ఒక శాతం మాత్రమే. పూర్తిస్థాయిలో నగదు రహిత లావాదేవీలు సాధ్యంకాబోవనీ, ప్రస్తుత ఒక శాతాన్ని పదిశాతానికి పెంచినా చాలని ప్రభుత్వ ప్రతినిధులే అంటున్నారు. 30 శాతం ప్రజలకు మాత్రమే బ్యాంకులు అందుబాటులో వున్నాయి. దీనిలో కూడా 35 శాతం బ్యాంకు శాఖలు 60 నగరాలు /పట్టణాల్లోనే వున్నాయి. బిజినెస్ కరస్పాండెంట్స్ పేరిట గ్రామాలను బ్యాంకుల పరిధిలోకి తెస్తామని చెప్పారు. రిజర్వుబ్యాంకు నిబంధనల ప్రకారం బ్యాంకుశాఖకూ, బిజినెస్ కరస్పాండెంటుకు మధ్య దూరం 10 కి.మీ. దాటకూడదు. ఈ కార్యకలాపాలకు ఇంటర్నెట్ తప్పనిసరి. ఇప్పటికీ 80 శాతం గ్రామాలకు ఇంటర్నెట్

సౌకర్యంలేదు. ఉన్నవాటికి కూడా విద్యుత్తు సరఫరా లోటుతో పనిచేయటంలేదు.

దేశంలో 90 కోట్లు సెల్ ఫోనులున్నాయి. వీటిలో 30 కోట్లు స్మార్ట్ ఫోన్లు. మిగిలినవన్నీ నగదు రహిత లావాదేవీలకు పనికిరానివే. వీటిలో ఎక్కువభాగం పేదలవద్ద వున్నవే. కనీస వ్యయంతో వీటిని వాడుతున్నారు. ఇక నగదు రహిత లావాదేవీలకు మిగిలింది డెబిట్ కార్డులే.

జనీధన్ యోజనా క్రింద కొత్త ఖాతాలు తెరిచి రూ.5000 కోట్లు కనీస మొత్తాల రూపంలో బ్యాంకులకు అందజేశారు. వీటిలో ఎక్కువభాగం లావాదేవీలు జరగకుండానే వుండిపోయాయి. నోట్లరద్దు తర్వాత ఈ ఖాతాలలో సొమ్ము జమచేసిన గ్రామీణ పెత్తందారీ వర్గాలు డెబిట్ కార్డులను కూడా తమ స్వాధీనం చేసుకున్నాయి. డిపాజిటు చేసిన సొమ్ముకు లెక్కచెప్పమన్న నోటీసులు మాత్రం పేదలకు వస్తున్నాయి. నగదు రహిత లావాదేవీలను నిర్వహించే కంపెనీలు కొత్తగా పుట్టుకొస్తున్నాయి. బ్యాంకులే ఈ తరహా కంపెనీలను పెడుతున్నాయి. నోట్ల రద్దు కల్పించిన ఇబ్బందులతో పెరిగిన నగదు రహిత లావాదేవీలను నిర్వహించే సామర్థ్యం లేక ఈ కంపెనీలు ఇప్పుడు విస్తరణకు పూనుకున్నాయి.

ఏమైనా సుప్రీంకోర్టు ముందు చెప్పినట్లు, నగదు రహిత లావాదేవీల వ్యవస్థ ఏర్పాటు కూడా నోట్ల రద్దు చర్యయొక్క లక్ష్యం కాదన్నది స్పష్టమే.

నోట్లరద్దుతో భారత ప్రజలు చాలా మూల్యం చెల్లించారు. కొత్త నోట్ల ముద్రణ, పంపిణీలకు రూ.25 వేలకోట్లు ఖర్చవుతాయని అంచనా. ఇది భారత ప్రజలు భరించాల్సిందే. తమ కష్టాధిష్టాన్ని బ్యాంకు ఖాతాలలో జమచేసి, కనీస అవసరాలకు కూడా సొమ్ములేక యిబ్బందులు పడుతున్నారు. చిన్న వ్యాపారులు అమ్మకాలు లేక నష్టపోతున్నారు. హైద్రాబాదు నగరంలో 500 పైగా వారపు సంతలు జరుగుతాయి. ఒక్కో దానిలో దాదాపు 200 వ్యాపారులుంటారు. నోట్ల రద్దు తర్వాత ఇవన్నీ మూతపడ్డాయి. చిన్న పరిశ్రమలు కూడా ఇదే దుస్థితి నెదుర్కొంటున్నాయి. ఫలితంగా అనియతరంగంలో ఉపాధి తగ్గిపోయింది. ఇది మళ్లీ ప్రజల కొనుగోలు శక్తిని తగ్గిస్తుంది. ఈ చక్రేత్రమణం మరో ఆర్థికమాంద్యత ముంగిట దేశాన్ని నిలిపింది. ఈ మొత్తం భారం పరోక్షంగా ప్రజల మీద మోపేదే.

కాకులను కొట్టి గ్రద్దలకు వేసే విధానాలు భారత పాలకులకు క్రొత్త కాదు. వివిధ రంగాలలో అనేక మేలిముసుగులు తగిలించి దీనిని అమలు జరిపారు. గత 25 ఏళ్లుగా అనుసరిస్తున్న సామ్రాజ్యవాద అనుకూల, బడాబూర్జువాల అనుకూల విధానాల అమలువల్ల వచ్చిన సంక్షోభాన్ని ప్రజలపై మోపుతూ వస్తున్నారు. ఇప్పుడు ద్రవ్య రంగంలో ఏర్పడిన సంక్షోభాన్ని నోట్ల రద్దుతో ప్రజలపై మోపటానికి పూనుకున్నారు. ★

వర్గగీతం

ఎర్నెస్ట్ జోన్స్ (1819-1869)

తెలుగు అనువాదం : కెఆర్ బి

దున్నేది మేమే-నాబేది మేమే
కాని మేమంతా అధమాధములం
బురదకయ్యల్లో మునిగితేలుతాం
స్వర్గకాంతుల ధాన్యాన్ని మైదానమంతా నింపుతాం
సువాసనల గడ్డిని లోయనంతా పరుస్తాం
అయినా మాస్థానమెక్కడో మీకు తెలుసు
మేం అధమాధములం కదా
మా స్థానం భూస్వాముల పాదాల దగ్గరే!
ధాన్యాన్ని సృష్టించే శక్తిలో మేం పేదలంకాదు
దాన్ని తినడానికి మాత్రం అవకాశంలేని అధమాధములం
మేం అధమాధములం
నరకలోకపు లోతుల్లోని గనుల్లోకి పోతాం
నిరంకుశ ప్రభువు కిరీటాన్నలంకరించే
అద్భుతమైన మరకత మాణిక్యాలను ఏరితెస్తాం
ఇంకా కావాల్సినప్పుడు
మాపై మరింత భారాలేస్తుంటాడు
పన్నులు నిర్ణయించడానికి మాకు అర్హతలేదు
వాటిని చెల్లించేటప్పుడు మాత్రం అధమాధములం కాదు

మేమంతా అధమాధములం
మీ దృష్టిలో వట్టి చెత్తగాళ్ళమని మాకు తెలుసు
అయినా భవంతులు, చర్చీలు, భవనాలూ, సౌధాలూ
మా సృజనాత్మకశక్తితో తలలెత్తుతాయి
అయితే ఆ భవనపు హాలులో సాష్టాంగపడుతుంటాం
ఆ ధనవంతుడి ద్వారాలవద్ద ఒదిగిఒదిగి వుంటుంటాం
రాజప్రాసాదాలను నిర్మించడంలో మేం అధములంకాదు
కాని అందులో కాలుబెట్టగూడని అధమాధములం మేం
మేం ఎంతెంతో అధమాధములం
మా చేతులు నేసిన పిల్గు వస్త్రాలు
దురహంకారులైన ధనవంతుల దుస్తులుగా మెరుస్తుంటాయి

మే మిచ్చేదెంత? మాకు వచ్చేదెంత?
మాకొచ్చేది మీకు తెలుసు-మాకు తెలుసు
వస్త్రాలు నేయడంలో మేం అధమాధములంకాదు
అయితే వాటిని ధరించలేని అధమాధములం!
అవును మేం అధమాధములం
యుద్ధభేరి మ్రోగినప్పుడు
ఈ పేదల చేతులే ప్రభువును రక్షిస్తాయి
అయినా మాకు తెలుసు-మా స్థానం మాకు తెలుసు
మేమే ఈ దేశపు సైన్యం!
శత్రువును సంహరించటంలో మేం పేదలం కాదు
యుద్ధ విజయాలను మాత్రం పంచుకోలేని అధమాధములం!

(1819లో బెర్లిన్ లో జన్మించిన ఎర్నెస్ట్ జోన్స్, 1838లో ఇంగ్లాండు చేరుకున్నారు. 1845లో ఛార్లిస్ట్ ఉద్యమంలో చేరాడు. 1848లో దేశ ద్రోహనేరం క్రింద రెండు సం॥లు జైలుశిక్ష అనుభవించారు. జైలునుండి విడుదలయ్యాక సోషలిస్టు దిశగా ఛార్లిస్టు ఉద్యమాన్ని నడిపేందుకు ప్రయత్నించారు. వ్యక్తిగతంగా కార్ల్ మార్క్స్, ఫ్రెడరిక్ ఎంగెల్స్ తో జోన్స్ కు పరిచయం వుంది. ఇంటర్నేషనల్ వర్కింగ్ మెన్స్ అసోసియేషన్ లో జోన్స్ సభ్యునిగా కృషిచేశాడు. ఈ క్రమంలో ఆయన అనేక కవితలు, నవలలు రచించారు.)

నగదురహిత లావాదేవీలపై చర్చాగోష్టి



చర్చా గోష్టిలో ప్రసంగిస్తున్న కామ్రేడ్ జె. కిషోర్ బాబు

వెంకటగిరి, 15-12-2016 :

పెద్దనోట్ల రద్దు నేపథ్యంలో 'నోట్ల రద్దు - సామాన్యుల కష్టాలు-దోపిడీవర్గాలకు రాయితీలు' అనే అంశంపై 2016 డిసెంబర్ 15న వెంకటగిరి, ఆర్ విఎం ఉన్నత పాఠశాలలో రైతుకూలీసంఘం(ఆం.ప్ర.), ప్రజాతంత్ర చేనేత కార్మికసంఘం సంయుక్తంగా చర్చాగోష్టిని నిర్వహించాయి.

రైతుకూలీసంఘం(ఆం.ప్ర.) జిల్లా సహాయ కార్యదర్శి కా॥ వి.వి. రమణయ్య, ప్రజాతంత్ర చేనేత కార్మికసంఘం ఏరియా అధ్యక్షులు సిపావ్ చినఓబయ్య ఈ చర్చాగోష్టికి అధ్యక్షపర్గంగా వ్యవహరించారు.

సిపిఐ(ఎం-ఎల్) రాష్ట్ర నాయకులు కా॥ జె. కిషోర్ బాబు ఈ గోష్టిలో మాట్లాడుతూ నోట్లరద్దు వెనకాల

నల్లదనం వెలికితీత, అవినీతిని నిర్మూలించడం, తీవ్రవాదాన్ని అరికట్టడం అన్న మాటలను వాడుకొని మోడీ నగదురహిత లావాదేవీలు అన్న తమ అసలు ఉద్దేశాన్ని బయటపెట్టుకోవాల్సి వచ్చిందని, ఈ నగదురహిత లావాదేవీలు ప్రజల డబ్బుని బహుళజాతి కంపెనీలకు, కార్పొరేట్ వర్గాలకు కట్టబెట్టడానికేనన్నారు. చిల్లరవ్యాపారాన్ని చిదిమేసి వాల్ మార్ట్, రిలయన్స్ కంపెనీల షాపింగ్ మాల్స్ వైపు జనాన్ని బలవంతంగా తరమడమేనన్నారు. ఆన్ లైన్ వ్యాపారాన్ని నిర్వహిస్తున్న పేటియం, అమెజాన్, ఫ్లిప్ కార్డ్, శ్వాప్ డీల్ వంటి కంపెనీలకు, సెల్ ఫోన్ కంపెనీలకు, నెట్ వర్క్ లు కలిగిన కంపెనీలకు లాభాలు సమకూర్చడమే దీని వెనకాల కుట్రని తెలిపారు. బడాబాబులు బ్యాంకులకు ఎగ్గొట్టిన లక్షల కోట్ల లోటును పూడ్చడానికే ప్రజల డబ్బును బ్యాంకుల్లో జమచేయించారని తిరిగి కార్పొరేట్ వర్గాలకు పెట్టుబడులు సమకూర్చడానికే మన నగదు తీసుకోడానికి ఆంక్షలు విధించారని నల్లకుబేరులను బిలియన్ డొలార్ల స్థాయికి చేర్చడమే మోడీ ఉద్దేశమని చర్చించారు.

ఈ చర్చాగోష్టిలో రైతుకూలీసంఘం(ఆం.ప్ర.) జిల్లా కార్యదర్శి కా॥ జె. సునీత, ఇతర ప్రజాతంత్రవాదులు చర్చల్లో పాల్గొన్నారు. ★

Read ! Subscribe!!

Class Struggle

Organ of Central Committee of CPI (ML)

Read ! Subscribe!!

వర్గ సంఘర్షణ కావుకార్

Hindi Organ of Central Committee of CPI (ML)

ప్రపంచ దేశాలలో ప్రజానిరసనాందోళనలు

ఫ్రాన్స్

ఫ్రాన్స్ దేశ వ్యాపితంగా 2016 ఏప్రిల్ 9న 200 కేంద్రాలలో కార్మికులు నిరసన ప్రదర్శనలు నిర్వహించారు. అసాధారణ పరిస్థితి పేరిట వారానికి పనిగంటలను 35 నుండి 45 లేదా 60కి పెంచటాన్ని వీరంతా నిరసించారు. ఫ్రాన్స్ ప్రధాని నివాసంలో బైతాయించి వీరంతా తమ నిరసనను తెలిపే ప్రయత్నం చేశారు.

యూరోపియన్ యూనియన్ మరియు అమెరికాల నడుమ జరిగిన స్వేచ్ఛా వాణిజ్య ఒప్పందాన్ని వ్యతిరేకిస్తూ 2016 అక్టోబర్ 16న ఫ్రాన్స్‌లోని 35 నగరాలలో భారీ నిరసన ప్రదర్శనలు నిర్వహించారు. అలాగే కెనడాతో ఫ్రాన్స్ చేసుకున్న ఒప్పందాన్ని కూడా నిరసనకారులు వ్యతిరేకించారు. అక్టోబర్ మొదటివారంలో జర్మనీ, బెల్జియంలలోనూ ఇలాంటి తరహా ప్రదర్శనలే జరిగాయి.

ఈజిప్టు

ప్రభుత్వం వివాదాస్పద ద్వీపాలను సౌదీ అరేబియాకు అప్పగించటాన్ని వ్యతిరేకిస్తూ ఈజిప్టు రాజధాని కైరోలో 2016 ఏప్రిల్ 15న షికార్డులు చేబూని ప్రజానీకం నిరసన తెలియపరిచారు.

నార్వే

విదేశీయులైన తల్లిదండ్రులవద్ద నుండి పిల్లలను బలవంతంగా నార్వే బాలల సంక్షేమశాఖ అధికారులు తమ సంరక్షణలోకి తీసుకోవటాన్ని నిరసిస్తూ దేశవ్యాపితంగా 2016 ఏప్రిల్ 17న విదేశీయులు నిరసన తెలియజేశారు.

యు.కె.

లండన్ నగరంలో పెరిగిపోతున్న కాలుష్యాన్ని నిరసిస్తూ లండన్‌లోని 17 విగ్రహాలకు గ్యాస్ తొడుగులు తొడిగిన గ్రీన్ పీస్ కార్యకర్తలు కాలుష్యాన్ని అరికట్టాలని డిమాండ్ చేశారు. యు.కె.లో ప్రతి ఏటా వాతావరణ కాలుష్యం 40వేల మందిని బలిగొంటూ వుందని వారు చెప్పారు. ట్రఫాల్డర్ స్క్వేర్‌లోని లార్డ్‌నెల్సన్, బకింగ్‌హామ్ ప్యాలస్ వద్దనున్న క్రీస్ట్ విక్టోరియా, పార్లమెంటు భవనం వెలుపలున్న క్రాంవెల్ విగ్రహాలకు వారు మాస్కలను తొడిగారు.

శాంతికోసం ప్రదర్శనలు నిర్వహించేరోజు అయిన ‘కోబేన్’ దినాన 2016 నవంబర్ 1న, సామ్రాజ్యవాదులు తమ లాభాపేక్ష, తమ లక్ష్యాల సాధనకోసం ప్రేరేపించే యుద్ధాలను వ్యతిరేకిస్తూ లండన్, మాంచెస్టర్, ఎడిన్‌బర్గ్ మొదలైన నగరాలలో శాంతి, స్వేచ్ఛలను డిమాండ్ చేస్తూ ప్రదర్శనలు నిర్వహించారు. ప్రగతిశీల ఆదర్శానికి, ప్రజాస్వామ్యానికి కోబస్ నగరం ప్రతీక అని వందలాది మంది నిరసనకారులు ప్రకటించారు.

వియత్నాం

2016 మే 1న వందలాది మంది ప్రజానీకం హనోయ్ వద్దకు చేరి తైవాన్‌కు చెందిన ‘ఫోమోసె’ ప్లాస్టిక్ కంపెనీకి వ్యతిరేకంగా నిరసన తెలిపారు. ఈ ప్లాస్టిక్ కంపెనీ కారణంగా పర్యావరణం కాలుష్యమవటంతోపాటు, చేపలు భారీగా మరణించాయి. ఈ యాజమాన్య ఆధ్వర్యంలోని ఉక్కు ఫ్యాక్టరీనుండి వెలువడే వ్యర్థాలతో పరిసర ప్రాంతాలు విషపూరితమౌతున్నాయి. ఈ పరిశ్రమ కారణంగా భారీగా ముప్పువాటిల్లిన చేపలను రోడ్లపై కుమ్మరించి, తమకు న్యాయం చేయాలని మత్స్యకారుల కుటుంబాలు నినదించాయి.

అర్జెంటీనా

డిసెంబర్ 16 వరకు ఉద్యోగాల భర్తీని నిలిపివేయాలని, ఉద్యోగాలలో కోత విధించటాన్ని వ్యతిరేకిస్తూ, బుయోనాస్ ఎయిరెస్‌లో వివిధ సంస్థల ఆధ్వర్యంలో 2 లక్షల మంది పైగా కార్మికులు భారీ నిరసన ప్రదర్శనలు నిర్వహించారు. దేశంలోని వివిధ ప్రాంతాలలో నిరసన ప్రదర్శనలు నిర్వహించారు.

జపాన్

జపాన్ రాజ్యాంగం రూపొంది 69 సం॥లు అయిన సందర్భాన్ని పురస్కరించుకొని, రాజ్యాంగ సవరణ చేయాలనే ప్రభుత్వ నిర్ణయాన్ని వ్యతిరేకిస్తూ 2016 మే 4న జపాన్‌లో 50వేల మంది పౌరులు నిరసన కార్యక్రమాలు నిర్వహించారు.

గ్రీస్

గ్రీస్ పార్లమెంటులో పన్నులు మరియు ఫించన్లలో పూర్తిస్థాయి ‘సంస్కరణలు’ చేపట్టటానికి అనుకూలంగా ఓటింగ్ జరగజోతున్న నేపథ్యంలో ప్రజలు ఏప్రిల్‌లో 2016 మే 8న నిరసన ప్రదర్శనలు నిర్వహించారు. యూరోపియన్ యూనియన్, ఐఎంఎఫ్‌ల ఆదేశాల కనుగుణంగా పొదుపు చర్యల పేరిట గ్రీస్ పాలకులు ఈ విధానాలను అమలుచేస్తున్నారు. పెన్షన్ నిధులను కలిపివేయటం, మధ్య, అధిక ఆదాయ ప్రజల పన్నులు పెంచివేయటంవంటి ఈ చర్యలకు నిరసనగా ప్రజలు వీధుల్లోకి వచ్చారు.

గ్వాటమాలా

విద్యుత్తు విభాగాన్ని జాతీయం చేయాలని, రైతులకు భూముల పంపిణీతోపాటుగా మానవహక్కుల కార్యకర్తలపై రాజకీయ కక్ష సాధింపును ఆపివేయాలని 2016 మే 12న రైతులు 14 ప్రధాన పట్టణాలలో జాతీయ రహదారులను దిగ్బంధించారు. వేలాదిమంది రైతులు, మూలవాసులు ఈ నిరసన ఆందోళనలలో పాల్గొన్నారు.

ఇరాక్

ఇరాక్‌లోని బాగ్దాద్ గ్రీన్‌జోన్‌లో వివిధ గ్రూపుల ఆధ్వర్యంలో 2016 మే 20న ప్రజలు భారీ నిరసన కార్యక్రమం చేపట్టారు. అవినీతి వ్యతిరేక సంస్కరణలను చేపట్టటంలోను, బాగ్దాద్‌లో భద్రతను కాపాడటంలో ప్రభుత్వ వైఫల్యాన్ని నిరసిస్తూ వీరు ఈ కార్యక్రమం చేపట్టారు. నిరసనకారులపై భద్రతాబలగాలు మందుగుండు సామాగ్రిని ప్రయోగించి బాగ్దాద్‌లోని గ్రీన్ జోన్‌నుండి తొలగించే క్రమంలో ప్రభుత్వ వ్యతిరేక ఆందోళనకారులు నలుగురు మరణించగా, 90 మంది గాయపడ్డారు.

ఆస్ట్రేలియా

ఆస్ట్రేలియాలోని విక్టోరియా రాష్ట్రంలో-రైతులనుండి సేకరించే పాలధరను తగ్గించటాన్ని వ్యతిరేకిస్తూ రైతులు రోడ్లను దిగ్బంధించి, రోడ్లపై రాకపోకలను నిలిపివేశారు. 2016 మే 25న దేశంలోని అన్ని నగరాలలో రైతులు నిరసనలు తెలిపారు. ప్రతి లీటర్ పాలపై డాలర్ అర్థ పన్ను విధించటాన్ని కూడా వారు వ్యతిరేకించారు.

బాలలను ఖైదుచేయటాన్ని వ్యతిరేకిస్తూ, ఆస్ట్రేలియాలోని పలు నగరాలలో 2014 జూన్ 30న వందలాదిమంది నిరసన ప్రదర్శనలు నిర్వహించారు. మెల్‌బోర్న్, సిడ్నీ, బ్రీస్బేన్ ఇతర నగరాలలో ఈ నిరసన కార్యక్రమాలు జరిగాయి. జైళ్ళలోవున్న బాలలపై ప్రయోగిస్తున్న హింసకు వ్యతిరేకంగా వీరంతా తమ ఆగ్రహాన్ని వ్యక్తం చేశారు. బాలలపై హింస ప్రయోగించబడిన పలు నేరాలపై క్షణ్ణమైన దర్శాప్తు చేయాలని, బాధిత కుటుంబాలకు పరిహారం అందజేయాలని వారు డిమాండ్ చేశారు.

వెనిజులా

తమ దేశంలో విదేశీశక్తుల ప్రమేయం, జోక్యాలను నిరసిస్తూ 2016 జూన్ 3న 10వేలమందికి పైగా ప్రజలు కారాకెన్‌లో నిరసన ప్రదర్శన నిర్వహించారు. అమెరికా తమ దేశ వ్యవహారాల్లో జ్యోం చేసుకొంటుందని వారు నిర్బుంధ్యంగా ప్రకటించారు.

అర్జెంటీనా

మహిళలపై సాగుతున్న హింస, మహిళలపై హత్యాకాండలను నిరసిస్తూ మొట్టమొదటిసారిగా అర్జెంటీనా మహిళలు బుయోనస్ ఎయిర్స్‌లో 2016 జూన్ 4న నిరసన కార్యక్రమం చేపట్టారు. ‘మహిళలకు భద్రత నివ్వండి’ ‘ఒక్క మహిళ కూడా చంపబడరాదు’ వంటి నినాదాలు ఆ ప్రాంతంలో మారుమ్రోగాయి. 3-6-16న ఒకే ఒక్కరోజులో దేశంలోని వివిధ ప్రాంతాలలో 275 మహిళలు హత్యకావించబడిన నేపథ్యంలో ఈ నిరసన

ప్రదర్శనను మహిళలు నిర్వహించారు. ప్రతి 30 గంటలకు ఓ మహిళ హత్యకు గురి అవుతుండగా, వారి పిల్లలు అనాధలుగా మిగులుతున్నారు. మహిళలపై హింస అర్జెంటీనాలో ఓ సాధారణ అంశంగా మారిపోయింది.

భారతదేశం

అస్సాంరాష్ట్రం-గువాహాతిలో 2016 జూన్ 6న వేలాదిమంది ప్రజలు నిరసన ప్రదర్శన నిర్వహించారు. జాతీయ విద్యుదుద్బుత్తి సంస్థ చేపట్టిన భూసమీకరణను, పెద్ద డ్యాముల నిర్మాణాన్ని వీరంతా వ్యతిరేకించారు.

జపాన్

ఒకినావాలోని నహోలో అమెరికా సైనిక స్థావరాన్ని కొనసాగించటాన్ని వ్యతిరేకిస్తూ 2016 జూన్ 19న భారీ నిరసన ప్రదర్శన నిర్వహించారు. వేలాదిమంది జపనీయులు ‘సముద్ర గస్తీ బలగాలను ఉపసంహరించండి’ అనే షికార్డులు ప్రదర్శించారు. ఏప్రిల్ నెలలో ఒక మాజీ అమెరికా సముద్రగస్తీ సైనికుడు స్థానిక మహిళపై అత్యాచారంగావించి హత్య చేసిన నేపథ్యంలో ఈ ప్రదర్శన జరిగింది. అమెరికా సైనిక స్థావరాలకు వ్యతిరేకంగా దీర్ఘకాలంగా కొనసాగుతున్న వ్యతిరేకత, ఈ సంఘటనతో ఒక్కసారిగా తీవ్రమైంది. జపాన్ మొత్తంలో వున్న అమెరికా సేనలలో సగానికంటే ఎక్కువగా అంటే దాదాపు 26 వేలమంది అమెరికా సైనికులు ఒకినావాలో తిప్టవేశారు. ‘సైనిక బలగాలన్నీ ఒకినావాను వీడివెళ్ళాలి’, ‘మా ఆగ్రహం హద్దులు దాటుతుంది’ ‘సైనిక బలగాల్ని గెంటివేయండి’ వంటి నినాదాలు రాసివున్న షికార్డులను వారు ప్రదర్శించారు.

‘ఒకినావాలో సైనిక స్థావరాలు వద్దు, అత్యాచారాలు వద్దు’ ‘సముద్ర గస్తీ బలగాలు తమ దేశాలకు తిరిగి వెళ్ళాలి’ అనే షికార్డులు ప్రదర్శిస్తూ టోక్యోలోని పార్లమెంటు భవనం ఎదుట 3000 మంది ప్రజలు సమీకృతులై నినదిస్తూ తమ నిరసన తెలియజేశారు.

ఇరాన్

2016 జులై 1న జెరూసలం దినాన పాలస్తీనా మద్దతుదారులు వేలాదిమందితో ప్రదర్శనలు జరిగాయి. నిరసన కవాతును కూడా నిర్వహించారు. దావీదు నక్షత్రంతో అలంకరించిన అమెరికా స్వేచ్ఛా ప్రతిమ దిష్టిబొమ్మను ఈ నిరసన సందర్భంగా తగులబెట్టారు.

లిబియా

లిబియాలో ఫ్రాన్స్ సైనిక జోక్యాన్ని వ్యతిరేకిస్తూ 2016 జులై 20న ట్రిపోల్‌లోని అమరుల స్మృతిచిహ్నం వద్ద నిరసనకారులు బ్యానర్లు, షికార్డులు ప్రదర్శిస్తూ ప్రదర్శన నిర్వహించారు.

దక్షిణకొరియా

దక్షిణకొరియాలోని సియోల్‌లో కార్మిక యూనియన్ల నాయకులను జైళ్ళలో చట్టవిరుద్ధంగా నిర్బంధించి, వారిపై క్రూరమైన హింసను ప్రయోగించటాన్ని వ్యతిరేకిస్తూ 2016 సెప్టెంబర్ 28న భారీ నిరసన ప్రదర్శన నిర్వహించారు. ప్రపంచంలో-దక్షిణకొరియాలో మాత్రమే ట్రేడ్ యూనియన్ నాయకులు భారీ జరిమానాలతో శిక్షలకు గురిచేయబడతారు. కార్మికుల ‘సమ్మె హక్కు’ను గుర్తించాలని నిరసనకారులు డిమాండ్ చేశారు. కెనడా, ఫ్రాన్స్ దేశాలకు చెందిన ట్రేడ్ యూనియన్ ప్రతినిధులు పెద్ద సంఖ్యలో ఈ నిరసన ప్రదర్శనలో పాల్గొని దక్షిణకొరియా కార్మికులకు, వారి ట్రేడ్ యూనియన్ నాయకులకు తమ సంఘీభావాన్ని తెలియజేశారు.

బ్రెస్సెల్స్

ప్రభుత్వం తీసుకున్న పొదుపు చర్యలను నిరసిస్తూ బ్రెస్సెల్స్‌లో 2016 సెప్టెంబర్ 29న 60వేల మందికి పైగా ప్రజలు నిరసన ప్రదర్శన నిర్వహించారు. ప్రభుత్వం తీసుకున్న ఈ చర్యల ఫలితంగా ఉద్యోగాలలో కోత, పనిగంటలపెంపు, ఉద్యోగ విరమణ వయసు పెంపుదలవంటి చర్యలను ప్రభుత్వం అమలుచేస్తోంది.

అమెరికా

ఉగండా వలసకార్మికుని కాలిఫోర్నియాలో పోలీసులు కాల్చి చంపటాన్ని నిరసిస్తూ 2016 అక్టోబర్ 2న ప్రజలు నిరసనాందోళనలకు దిగారు. 2016 సెప్టెంబర్ 30న మరో ఘటనలో, లాస్‌ఏంజెలెస్ పోలీస్ అధికారులు 18 సం॥ల యువకుని కాల్చిచంపటం ఆందోళనలను వ్యాపింపజేసింది.

అల్పసంఖ్యాక ప్రజానీకంపట్ల ప్రత్యేకించి నల్లజాతి వారిపట్ల పోలీసులు అనుసరించే కఠినవైఖరి, చర్యలు, వివక్షలను నిరసిస్తూ ప్రజలు తమ తీవ్ర అసంతృప్తి, ఆగ్రహాలను వెలిబుచ్చుతూ 2016 నవంబర్ 25న చికాగోలో ‘సల్ల శక్రవారం’గా పాటించి నిరసనాందోళనలు నిర్వహించారు. తెల్లజాతి పోలీసు అధికారులు విచక్షణారహితంగా నల్లజాతి వారిని కాల్చి చంపటమనేది రోజువారీ కార్యక్రమమైంది. దీనితో అల్పసంఖ్యాక జాతుల ప్రజానీకం గత సంవత్సరపు ‘బ్లాక్‌లైవె’ నాటినుండి వీనికి వ్యతిరేకంగా నిరసనలు, ఆందోళనలు నిరంతరాయంగా జరుపుతూ వస్తున్నారు.

ఫిలిప్పీన్స్

అమెరికా, ఫిలిప్పీన్స్ నడుమనున్న ఆయుధ సహకార ఒప్పందాన్ని పొడిగించటాన్ని వ్యతిరేకిస్తూ 2016 అక్టోబర్ 4న మనీలాలోని అమెరికా రాయబార కార్యాలయం ఎదుట ప్రజలు నిరసన ప్రదర్శన నిర్వహించారు. యుఎస్ మరియు ఫిలిప్పీన్స్ దేశాలు తమ మొట్టమొదటి భారీస్థాయి యుద్ధ కసరత్తులను ప్రారంభించటంపట్ల తమ తీవ్ర ఆగ్రహాన్ని వ్యక్తం చేశారు.

ఇ.యు.

చైనానుండి నాసిరకం ఉక్కును దిగుమతి చేసుకోరాదని డిమాండ్‌చేస్తూ, వివిధ యూరోపియన్ యూనియన్ దేశాలలోని కార్మికులు బ్రెస్సెల్స్‌లో 2016 నవంబర్ 10న యూరోపియన్ యూనియన్ కార్యాలయం ఎదుట నిరసన తెలియజేశారు. ‘చైనానుండి దిగుమతిని ఆపండి’ అనే షికార్డులను వారు ప్రదర్శించారు.

దక్షిణకొరియా

అవినీతి ఆరోపణలకు గురైన దేశాశ్వక్షుడు పార్క్‌జియుమ్-హే రాజీనామా చేయాలని డిమాండ్ చేస్తూ 2016 నవంబర్ 19న సియోల్‌లో భారీ నిరసన ప్రదర్శన నిర్వహించారు. ఐదులక్షల మందికి పైగా ఈ ప్రదర్శనలో పాల్గొన్నారు. వరుసగా నాలుగవ వారం కూడా వీధి ప్రదర్శనలు జరుపుతూవున్నారు.

గ్రీస్

ప్రభుత్వం చేపట్టనున్న నూతన తరహా పొదుపు చర్యలను వ్యతిరేకిస్తూ 2016 నవంబర్ 25న దేశవ్యాపిత సాధారణ సమ్మె నిర్వహించారు. ఈ సమ్మెలో అన్ని రంగాలకు చెందిన ప్రజానీకం పాల్గొని దీనిని విజయవంతం చేశారు.

టర్కీ

డిసెంబర్ మొదటివారంలో మహిళలు, బాలలతోసహా వేలాదిమంది ప్రజానీకం ఇస్తాంబుల్‌లో ప్రదర్శన నిర్వహించారు. బాలలపై లైంగిక అత్యాచారాలపట్ల పురుషుల నమ్మకాల్ని తల్లక్రిందులు చేసే విధంగా ప్రభుత్వం తీసుకురానున్న వివాదాస్పద బిల్లును వ్యతిరేకిస్తూ వీరు ఈ ప్రదర్శన నిర్వహించారు. 3వేల మందికి పైగా నిరసనకారులు ఈ ప్రదర్శనలో పాల్గొని ‘మేము నోరుమూసుకొని కూర్చొనలేము. మేము దీనిని అంగీకరించము. ఈ బిల్లును తక్షణం ఉపసంహరించుకోవాలి’ ‘అత్యాచారం చట్టపరమైన ఆమోదం పొందజాలదు’ వంటి షికార్డులను వారు ప్రదర్శించారు. ఈ బిల్లుద్వారా అత్యాచార నేరం చేసిన వారిని క్షమించటం’ బాలలపై అత్యాచారాలకు పాల్పడిన వారికి క్షమాభిక్ష ప్రసాదించటం జరుగుతుందని వారు ప్రకటించారు.

బ్రెజిల్

బ్రెజిల్ రాజధాని నగరం బ్రసిల్లాలో 2016 డిసెంబర్ 5న వేలాదిమంది ప్రజానీకం ఉన్నతస్థాయిలో అవినీతిని, పార్లమెంటు స్పీకర్, న్యాయమూర్తుల స్థాయిల్లో అవినీతిని వ్యతిరేకిస్తూ ప్రదర్శన నిర్వహించారు. బ్రెజిల్‌లోని పలు పట్టణాలలో ఈ ప్రదర్శనలు జరిగాయి.

రూర్థండ్ చట్టవిరుద్ధ మైకా గినులలో విస్తారంగా కానసాగుతున్న బాల కార్మికుల శ్రమదోపిడి

బాలకార్మికులచే పనిచేయించటాన్ని నిషేదిస్తూ దేశంలో అనేక చట్టాలున్నప్పటికీ, దేశ వ్యాపితంగా నిరభ్యంతరంగా బాల కార్మికుల శ్రమదోపిడి ఘోరంగా సాగుతోంది. వ్యాపార వర్గాలకు బాల కార్మికుల శ్రమదోపిడి అనేది సూపర్ లాభాల సాధనకు గొప్ప వనరుగా వుంది. దేశంలోని చట్టాలుగానీ లేదా ‘అచ్చేదీన్’ గురించి వాగ్దానం చేసిన బిజెపి నాయకత్వంలోని ఎన్డీఏ పాలకులుగానీ అమానవీయమైన, క్రూరమైన బాలకార్మికుల శ్రమదోపిడిని దేశంలో నిరోధించటంలేదు.

చట్టాల ప్రకారం గనుల తవ్వకం అనేది ప్రమాదాలతో కూడుకున్నది. ప్రత్యేకించి మైకా (అగ్రకం) గనుల తవ్వకం మరింత ప్రమాదకరమైనది. 1980లలో ప్రభుత్వం రూర్థండ్లో మైకా గనులను మూసివేసింది. అదవులలో కొనసాగుతున్న మైకా గనుల తవ్వకం పర్యావరణానికి ప్రమాదకరంగా పరిణమించటమేగాక, పర్యావరణ చట్టాలను కూడా అతిక్రమించి కొనసాగటమే దీనికి కారణం.

అయితే, ప్రపంచంలోని వివిధ ప్రాంతాల నుండి మైకా లోహానికి గిరాకీ వుండటంతో, మైనింగ్ యజమానులు సిండికేట్లుగా ఏర్పడి రూర్థండ్లో అక్రమంగా మైకా తవ్వకాలు చేపట్టారు. స్థానిక ప్రజలను, రాజకీయ నాయకులను, వ్యాపారస్థులను,

ప్రభుత్వాధికారులను, బహుళజాతి కంపెనీలతో కూడిన గొలుసు ద్వారా మైకాను రూర్థండ్లోని కొడెర్మా మరియు ఇతర ప్రాంతాల నుండి గుట్టుచప్పుడు కాకుండా చట్టవిరుద్ధంగా తవ్వి తీసి మార్కెట్లకు సరఫరా చేస్తున్నారు.

వందలాదిమంది బాలకార్మికులు ఈ చట్టవిరుద్ధ మైకా గనుల తవ్వకాలలో పనిచేస్తున్నారు. భూగర్భంలో మరింత లోతుకు వెళ్ళినకొలది మెరుగైన, నాణ్యమైన ‘రూబీ మైకా’ లభించటంతో, ఈ బాలకార్మికులను ఆ భూగర్భంలోకి పంపటానికి ఉపయోగిస్తున్నారు. ఈ భూగర్భ గనుల తవ్వకం ప్రమాదాలతో కూడుకున్నది. భూగర్భంలో కొన్ని సొరంగాలు నక్కబొరియలకంటే పెద్దవిగా వుండవు. బాల కార్మికులు ఈ బొరియల గుండా పాకుకుంటూ భూమి అడుగుభాగానికి చేరుకోవాల్సి వుంటుంది. మంచి నాణ్యమైన మైకా ఖనిజాన్ని వెలికితీయటానికి ఎలాంటి రక్షణ పరికరాలు లేకుండా నిచ్చెనల సాయంతో గనులలో 100 అడుగుల లోతుకు వెళ్ళి అత్యంత ప్రమాదకరమైన పనులను చేస్తున్నారు. వంద అడుగుల లోతులో రక్షణ పరికరాలు లేకుండా 8 గంటలపైగా అక్కడే వుండి సుత్తులు, ఇతర పరికరాలతో మైకాను తొలుస్తూ వుంటారు. రూర్థండ్లో కొనసాగుతున్న చట్టవిరుద్ధమైన ఈ మైకా గనుల్లో బాలకార్మికుల మరణాలు సర్వసాధారణమయ్యాయి.

అయితే ఈ మరణాల కేసులు చాలా అరుదుగా మాత్రమే పోలీసులదాకా వెళ్తాయి. మరణించిన బాలకార్మికుని తల్లిదండ్రుల చేతుల్లో ఎంతోకొంత పరిహారాన్ని పెట్టి కంపెనీలు, కాంట్రాక్టర్లు - కేసు బయటకు పొక్కుకుండా రహస్యంగా వుంచుతున్నారు.

మరణాలు సంభవించటంతోపాటుగా, నిరంతరం దుమ్ములో వుంటున్న కారణంగా ఈ బాలకార్మికులు ఎన్నో చర్మ సంబంధ వ్యాధులు, ఊపిరితిత్తుల అనారోగ్య సమస్యలు మొదలైనవాటిని ఎదుర్కొంటున్నారు. ఎంతోకాలం క్రితమే శ్రామికుల నష్టపరిహారచట్టంలో ఊపిరితిత్తులలో సంభవించే ఈ వ్యాధిని సిలికోసిస్ అనీ, ఇది ప్రాణాంతక వ్యాధి అనీ గుర్తించారు. సిలికోసిస్ వ్యాధికి నివారణలేదు.

కైలాస్ సత్యార్థి ఆధ్వర్యంలోని బచ్పన్ బచావ్ ఆందోళన్ (బిబిఎ) ప్రకారం 2016 జూన్లో 20 మంది బాలకార్మికులు ఈ గనులలో మరణించారు. ప్రతి నెలలోనూ పదిమందికి తక్కువగాకుండా బాలకార్మికులు ఈ గనులలో సమాధి అవుతున్నారని ఈ సంస్థ తమ పరిశీలనలో వెల్లడించింది.

అంతర్జాతీయ కార్మిక సంస్థ అంచనా ప్రకారం రూర్థండ్, బీహార్లోని ఈ అక్రమ మైకా గనుల తవ్వకాలలో కనీసంగా 20 వేలమందికి తగ్గకుండా బాలకార్మికులు పనిచేస్తున్నారు.

అయితే, ప్రభుత్వ పాలనాధికార యంత్రాంగం, పాలక రాజకీయ నేతలు మాత్రం ఈ అక్రమ గనుల తవ్వకాలపట్ల, అలాగే అందులో బాలకార్మికులను ఘోరంగా ఉపయోగిస్తున్న తీరుపట్ల కళ్ళు మూసుకుని వున్నారు. మైకా గనుల తవ్వకాలను, బాలకార్మికుల వినియోగాన్ని నిషేధిస్తూ ఉత్తర్వులు జారీచేసి చేతులు దులుపుకున్నారు.

ఈ ప్రాంత ప్రజల దుర్భర దారిద్ర్యమే, ఇంతటి ప్రాణాంతకమైన మైకా గనుల తవ్వకాలలోకి పిల్లలను పనికి పంపేలా చేస్తున్నది. ఈ దుర్భర దారిద్ర్యాన్నే అవకాశంగా తీసుకున్న గనుల యజమానులు ప్రభుత్వాధికారులతో కుమ్మక్కై బాలకార్మికుల శ్రమను ఘోరంగా కొల్లగొడుతున్నారు. మైకా గనులలో బాలకార్మికుల అక్రమ దోపిడిని, అక్రమ మైకా గనుల విస్తరణను వీరు యధేచ్ఛగా కొనసాగిస్తున్నారు. బదోషిదు నుండే ఎంతో కొంత సంపాదనను కుటుంబ ఆదాయానికి జోడించేలా పేదరికం వారిని నెడుతోంది.

పేదరిక నిర్మూలన పథకాల దొల్లతనాన్ని మైకా గనులలో విస్తరిస్తున్న ఈ బాలకార్మికుల శ్రమదోపిడి వెల్లడిచేస్తోంది. గత 70 సం॥లుగా ‘స్వతంత్ర’ పాలకుల పాలనలో సాగుతున్న వంచనను బాల కార్మికుల శ్రమదోపిడి బట్టబయలు చేస్తోంది. ★

భోపాల్ విషవాయు బాధితులు ఎవరి బిడ్డలు?

అమెరికాకు చెందిన యూనియన్ కార్మైడ్ కార్పొరేషన్ భోపాల్ నగరంలో సృష్టించిన విధ్వంసానికి 32 ఏళ్ళు. మానవజాతి చరిత్రలో ప్రజలపై, పర్యావరణంపై అది కలగజేసిన దుష్ప్రభావమెంతో అందరి దృష్టిలో వున్నదే. అమెరికాకు చెందిన సామ్రాజ్యవాద బహుళజాతి సంస్థ యూనియన్ కార్మైడ్ జీవరసాయన ఆయుధాలను తయారుచేసి భోపాల్ ప్రజలపై పరీక్షించదలచింది. మెథైల్ ఐసోసైనైట్ అనబడే విషపూరిత రసాయనాన్ని విడుదలచేసి, ఎంతమోతాదులో విడుదలచేస్తే, ఎంత వీన్స్ర్లంలో ప్రజలు, పర్యావరణంపై అది ఏవిధంగా పనిచేస్తుందనే అంశాన్ని ప్రయోగాత్మకంగా పరిశీలించింది.

1984 డిసెంబర్ 2-3 తేదీల అర్ధరాత్రి పదివేల మందికి పైగా ప్రజానీకం ఈ విషవాయువు ఫలితంగా మరణించగా, అసంఖ్యాక ప్రజానీకం తీవ్రంగా గాయపడ్డారు; ముఖ్యంగా ప్రమాదకరమైన ఈ విషవాయు ప్రభావానికి లోనై గుండె, కళ్ళు, ఊపిరితిత్తుల వ్యాధులబారిన పడ్డారు. నాడీమండల సంబంధిత, మానసిక సంబంధిత, పేగు, జీర్ణ ప్రక్రియకు సంబంధించిన పలురకాల జబ్బులతో తరాలుగా బ్రతుకులీడుస్తున్నారు. పాలకులెందరు మారుతున్నా ఈ భోపాల్ వాయు బాధితులకు కనీసమద్దతు, ఉపశమనం లేకుండానే 3 దశాబ్దాలు గడిచిపోయాయి.

ఈనాటికీ బతికివుండి, పలురకాల బాధలకు గురవుతూ, న్యాయంకోసం పోరాడుతున్న భోపాల్ విషవాయు బాధితులు 5.5 లక్షల మంది వున్నారు.

అమెరికాలో, అలాగే భారతదేశంలోని పలు కోర్టులు నష్టపరిహారం గురించి ఇచ్చిన తీర్పులు అలా వుంటే, తమకు న్యాయం జరుగుతుందనే ఆశ భోపాల్ విషవాయు బాధితులకు ఏ కోశానాలేదు; వారికి న్యాయం ఓ ఎండమావినే వుంటూ వస్తోంది.

సార్వభౌమాధికారంగల, స్వతంత్ర దేశంగా చెప్పుకుంటున్న భారతదేశంలో భోపాల్ విషవాయు బాధితుల చేదైన, ఘోరమైన అనుభవం ఈవిధంగా వుంది.

అమెరికా సామ్రాజ్యవాదుల బహుళజాతి సంస్థ యూనియన్ కార్మైడ్ వెలువరించిన విషపూరిత వాయువు బారినపడిన భోపాల్ బాధితులకు రక్షణ కల్పించటంలో దేశ ‘సార్వభౌమాధికారం’, ‘ప్రజాస్వామ్యం’ గొప్పగా ప్రకటించుకునే ‘స్వతంత్రత’ వంటివేవీ తోడ్పడలేదు.

బిజెపి, కాంగ్రెస్కు చెందిన దేశపాలకులెవరైనా, అలాగే మధ్యప్రదేశ్లో పాలన సాగించే పార్టీలేవైనా వారి వర్గ స్వభావానికికనుగుణంగానే వ్యవహరించారు. అందుకే ఈ పాలకులు, ప్రభుత్వాలు ఇన్ని వేలమందిని దుర్మార్గంగా హత్యగావించిన, మరెందరినో బతికున్న శవాలుగా మార్చిన అమెరికా బహుళజాతి సంస్థ అయిన యూనియన్ కార్మైడ్పై నేరారోపణచేసి నిజాయితీగా విచారించటానికి సిద్ధంగా లేవని

స్పష్టమౌతోంది. దీనికి భిన్నంగా నేరపూరిత యుసిసి యాజమాన్యాన్ని రక్షించి, వారిని కాపాడేందుకు ఈ పాలకులు పూనుకున్నారు. అమెరికా సామ్రాజ్యవాద ప్రభువుల ఎదుట సాగిలపడిన ఈ పాలకులు తమదేశవాసులైన భారత ప్రజలను ఘోరంగా వంచించటానికే పూనుకున్నారు. ‘భారత్ ప్రకాశిస్తోంది’ ‘అచ్చేదీన్’కు చెందిన పాలకులిరువురూ సుప్రీంకోర్టులో అలాగే ఇతర కోర్టులలో భోపాల్ గ్యాస్ బాధితుల పరిహారంకోసం విచారణ జరిగే కేసు ఓడిపోయేందుకు న్యాయపరమైన చాకచక్యాన్నంతా ఉపయోగించారు. ఈ విధంగా నిస్సంకోచంగా సామ్రాజ్యవాదులకు సేవ చేయటానికి, వారి ప్రయోజనాలకోసం నిలబడేందుకు అదే సమయంలో భోపాల్ గ్యాస్ బాధితులకు నష్టపరిహారం విషయంలో న్యాయం నిరాకరించ బడేందుకు తమ యుక్తులన్నింటినీ ప్రయోగించారు.

భోపాల్ విషవాయు బాధితులను ఆదుకునేందుకు,

వారికి వైద్యసహాయ మందించేందుకు కేంద్ర, రాష్ట్ర ప్రభుత్వాలు రెండూ తప్పుకున్నాయి.

భోపాల్ విషవాయు బాధితులకు 705 కోట్ల రూ॥ల అతితక్కువ పరిహారాన్ని ప్రకటించి, దేశ సర్వోన్నత న్యాయస్థానం కూడా చేతులు దులుపుకుంది. హంతకవాయువు కారణంగా 20వేల మంది ప్రజానీకం ప్రత్యక్షంగా మరణించగా, ఈనాటికీ ఆ దుష్ప్రభావం కారణంగా 5.5 లక్షలమంది తీవ్ర బాధలను అనుభవిస్తున్నారనేది వాస్తవం. దీనితోడుగా యూనియన్ కార్మైడ్ కంపెనీ ఆవరణ, పరిసరాలనన్నీ వాయు వ్యర్థాలతో, కలుషితాలతో కప్పెట్టబడివుంది. దీనితో భూమి, నీరు, గాలి ఈనాటికీ ఆ ప్రాంతంలో విషపూరితంగా వున్నాయి. అవి ఈనాటికీ ఇంకా తొలగించవలసే వుంది.

యూనియన్ కార్మైడ్ కంపెనీని కొనుగోలు చేసిన అమెరికాకే చెందిన ‘డౌ’ కంపెనీ యాజమాన్యం -

కంపెనీ పరిసరాలనుండి, ఆవరణనుండి ఈ విషపూరిత వ్యర్థాలను తొలగించటం తన బాధ్యత కాదని ప్రకటించింది. డౌ కంపెనీకి తలొగ్గిన పాలకులు, ఆ యాజమాన్యానికి ఆ బాధ్యత లేకుండా తప్పించటంలో మద్దతుగా నిలిచారు. మరోవైపున కేంద్ర ప్రభుత్వం కానీ, రాష్ట్రప్రభుత్వంకానీ నిజాయితీ, చిత్తశుద్ధితో ఈ పరిసరాలను శుభ్రంచేసే బాధ్యత తీసుకోకుండా భోపాల్ బాధితుల, ప్రజలపట్ల ఘోర నిర్లక్ష్యాన్ని వహించాయి. ఈ విధంగా రాబోయే తరాల ప్రజానీకం కూడా అనారోగ్యం, జబ్బుల బారినపడే విధంగా భోపాల్ యుసిసి పరిసరాలను ప్రమాదకరంగానే వుంచారు.

ఈ విధంగా భోపాల్ విషవాయు బాధితులు పాలకుల, ప్రభుత్వాల చేతుల్లో ఘోరంగా వంచించబడి, నిర్దాక్షిణ్యమైన వైఖరికి గురైరయ్యారు. వారు ఒక ప్రశ్నను ముందుంచుతున్నారు: ‘ఏమైనా, భోపాల్ విషవాయు బాధితులు ఎవరి బిడ్డలు?’ ★

బెంగళూరు లైంగిక దాడి ఘటనలో దోషులెవరు?

31-12-2016 అర్ధరాత్రి నూతన సంవత్సరానికి స్వాగతం పలుకుతూ బెంగళూరులో జరిగిన బహిరంగ వేడుకలో అనేకమంది మహిళలు పోలీసుల సమక్షంలోనే లైంగిక వేధింపులకు గురయ్యారు. దీనిపై కర్నాటక శాసనసభలో హోంమంత్రి పరమేశ్వర మాట్లాడుతూ అమ్మాయిలు వస్త్రధారణ, జీవనశైలి పాశ్చాత్య నాగరికతతో నిండి ఉంటున్నాయని వ్యాఖ్యానిస్తున్న సమయంలోనే బెంగళూరులోని కమ్యూనహిట్లలో ఒక యువతిపై జరిగిన లైంగికదాడి ఉదంతం వెలుగులోకి వచ్చింది. సిసి కెమెరా ఫుటేజిల ద్వారా బయల్పడిన ఈ ఉదంతాన్ని పోలీసులు సుమోటిగా స్వీకరించి కేసు నమోదు చేశారు. ఈ దాడికి సంబంధించిన వీడియో క్లిప్పింగులు యూట్యూబ్లో పోస్టు చేయబడి దేశవ్యాప్తంగా మరోసారి స్త్రీలపై పెచ్చుమీరుతున్న దాడులు, కారణాలు, పరిష్కారాలపై వివిధ రూపాల్లో చర్చలు సాగుతున్నాయి. ఫేస్బుక్, ట్విట్టర్ వంటి అంతర్జాల మాధ్యమాల్లో అనేకమంది ఈ ఘటనను ఖండిస్తూ సందేశాలు పెట్టారు. వీరిలో ప్రముఖ సినీనటులు కూడా ఉన్నారు.

ఈ ఘటనకు పాల్పడిన నలుగురు యువకులను పోలీసులు అరెస్టు చేశారు. వీడియా ఆ యువకులను పోకిరి కుర్రాళ్ళు (బ్యాడ్ బోయ్స్)గా అభివర్ణించింది. జరిగిన ఘటనకు తక్షణ బాధ్యులైన ఆ నలుగురు కుర్రవాళ్ళను కఠినంగా శిక్షించవలసిందే. కానీ మహిళలపై దాడులకు వాళ్ళు మాత్రమేనా బాధ్యులు? ఈ దేశంలో ప్రభుత్వాలు తామే మధ్యం వ్యాపారం

చేస్తూ ప్రజలకు తాగటానికి అనుమతులిస్తాయి. పబ్బులకు అనుమతులిచ్చి లాభార్జన చేయడానికి విచ్చలవిడిగా చిందులేయటాన్ని ప్రోత్సహిస్తాయి. టి.వి.లు, సినిమాలు ప్రసారం చేసే కార్యక్రమాలన్నీ స్త్రీలను ఆన్లైన్, అనుభవించదగ్గవారిగా చూపుతున్నాయి. వీటిపై ప్రభుత్వాలకు ఏవిధమైన నియంత్రణ లేదు. అంతర్జాలంలో కుప్పలు తెప్పలుగా లభ్యమయ్యే, స్త్రీలను అత్యంత దారుణంగా చిత్రించే సెక్సు చిత్రాలపై అదుపనే లేదు. 68 సంవత్సరాల స్పదేశీ పాలన దేశ ప్రజలందరికీ విద్యను, విశాసాన్ని, ఉపాధిని కల్పించకపోగా తాగుబోతులుగా, జూదరులుగా, అరాచకులుగా తయారయ్యే

పరిస్థితులను కల్పించింది. మహిళలపై దాడులకు సంబంధించి బెంగళూరు ఘటన మొదటిదీ కాదు, చివరిదీ కాబోదు. ప్రతిరోజూ లెక్కకు మించిన మహిళలపై దారుణాల వార్తలు పేపర్లకెక్కేవే వుంటుండగా, వెలుగు చూడనివి మరెన్నో వుంటున్నాయి. అందువలన వ్యవస్థీకృతమైన కారణాల జోలికి పోకుండా, లాభార్జన చేయడానికి సాగే పెట్టుబడి దుర్మార్గాల గురించి మాట్లాడకుండా నేరం చేసిన వ్యక్తులను గురించి మాత్రమే మాట్లాడటం, మహిళల వస్త్రధారణ గురించి మాట్లాడటం ఈ దోపిడీ వ్యవస్థను, పురుషాధిపత్య సంస్కృతిని యధాతథంగా కొనసాగించటానికే దోహదపడతాయి. ★

ప్రజలపై భారాల్ని పెంచిన పెద్దనాట్ల రెడ్డు



సిపిఐ (ఎం-ఎల్) ప్రచురణ

ప్రజలపై భారాల్ని పెంచిన పెద్దనాట్ల రెడ్డు

పేజీలు : 68 వెల : రూ. 30/-

కాపీలకు : **మైత్రీబుక్ హౌస్,**

జలీల్ వీధి, కారల్ మార్స్ రోడ్, విజయవాడ-2

మూడు సంస్థల అధీనంలోకి ప్రపంచ విత్తన వ్యాపారం

విత్తన, క్రిమిసంహారక మందుల ఉత్పత్తిపై ఆధిపత్యం కోసం బడా బహుళజాతి సంస్థల మధ్య విలీనం, ఆధిపత్యపోటీ సాగుతున్నది. ప్రపంచంలోనే అతిపెద్ద వ్యవసాయ - రసాయన సంస్థ బేయర్ (జర్మనీ కంపెనీ) ప్రపంచంలోనే అతిపెద్ద బయోటెక్ విత్తన కంపెనీ అయిన మోన్‌శాంటోను 4,35,600 కోట్లకు కొనుగోలు చేస్తోంది. అమెరికాలో భారీ ఎరువుల తయారీదారుడైన “డా”, డ్యుపాంట్ సంస్థలు విలీన మౌతున్నాయి. చైనా వ్యవసాయ - రసాయన సంస్థ కెమె చైనా, స్పిట్టర్లాండ్‌కు చెందిన సిసి జెంటా సంస్థను కొనబోతున్నది. ఫలితంగా ఆరు సంస్థల స్థానంలో మూడు బడా సంస్థలు ఏర్పడతాయి. ఫలితంగా పేటెంట్ ఉన్న విత్తనాల్లో 59 శాతం, క్రిమిసంహారక మందుల్లో 64 శాతం ఈ సంస్థలే ప్రపంచంలో విక్రయిస్తాయి. ధరలను వాటి ఇష్టమొచ్చినట్లు పెంచుతాయి. ఈ పరిణామం చిన్న రైతులకు పెద్ద ప్రమాదమని నిపుణులు ఆందోళన వ్యక్తం చేస్తున్నారు. భారతదేశం వీటి వ్యాపారానికి ముఖ్య కేంద్రంగా ఇప్పటికన్నా మరింత ఎక్కువగా ఉంటుంది.

భారతదేశంలో 1964 వరకు దేశీయ విత్తనాలదే రాజ్యంగా ఉండేది. సస్య విప్లవం పేరుతో అధిక దిగుబడులకోసమంటూ పాలకులు 1966 నుండి విదేశాల నుండి హైబ్రిడ్ విత్తనాల దిగుమతి ప్రారంభించగా, నేడు దేశవాళీ విత్తనాలు దాదాపు ఉనికిని కోల్పోయాయి. ఉత్పత్తి చేసుకోవటం, రైతాంగం ఇచ్చి పుచ్చుకోవటం స్థానంలో భారత రైతాంగం ప్రతి సంవత్సరం అధిక ధరలకు విత్తనాలు కొనుగోలు చేయాల్సిన పరిస్థితి ఏర్పడింది. విదేశీ విత్తన ధరలు పెరుగుతూ ఉండటం, రైతాంగం వాటినే కొనుగోలు చేయాల్సిన పరిస్థితి ఏర్పడటంతో దేశంలోనూ, రాష్ట్రంలోనూ అనేక విత్తన కంపెనీలు ఏర్పడి నాణ్యతలేని విత్తనాలను విక్రయిస్తూ కోట్లు గడిస్తూ, రైతాంగాన్ని నష్టాలపాలు చేస్తున్నాయి.

విత్తన వ్యాపారంలో గుత్తాధిపత్యం చెలాయిస్తున్న మోన్‌శాంటో దాని అనుబంధ సంస్థ మహికో లాంటి బడా సంస్థలు అధిక దిగుబడుల ద్వారా ఆహార కొరతను నివారించవచ్చనంటూ హైబ్రిడ్ విత్తనాలతోపాటు బోల్‌గార్లు (బి.టి.) విత్తనాల ఉత్పత్తిని ప్రారంభించాయి. బి.టి. విత్తనాలు విషపూరితమైన ప్రమాదకర విత్తనాలని అనేకమంది వ్యవసాయ శాస్త్రవేత్తలు నిరూపించారు. వీటి వలన పర్యావరణానికి హాని జరుగుతుందని ప్రజల ప్రాణాలకు ముప్పు ఏర్పడుతుందని పేర్కొన్నారు. విత్తనరంగంపై ఆధిపత్యం వహిస్తున్న మోన్‌శాంటో, మహికో సంస్థలు ప్రతి సంవత్సరం లాభాల రూపంలో వేల కోట్ల రూపాయలను తరలించుకుపోతున్నాయి. ప్రకృతి సృష్టించిన విత్తనాలపై పేటెంట్ హక్కు పేరుతో రైతాంగం, ఇతర సంస్థలు ఉత్పత్తి చేయకుండా అడ్డుకొంటున్నాయి.

సామ్రాజ్యవాదులకు, బహుళజాతి సంస్థలకు దాసోహమంటున్న భారత పాలకులు దేశీయ విత్తనాలను అభివృద్ధిచేసే విధానాలు అమలు జరపకుండా, బహుళజాతి కంపెనీల విత్తన వ్యాపారానికి తలుపులు బార్లా తెరిచారు. దేశంలో పత్తిసాగులో 95 శాతం బి.టి. పత్తి విత్తనాలను ఈ సంస్థలే విక్రయిస్తున్నాయి. బి.టి. విత్తనాలను నిషేధించాలని ఆందోళన చేస్తున్నా, దాన్ని లక్ష్య పెట్టకుండా వంగ, బెండ, టమోటా మొదలైన బి.టి. పంటల ప్రయోగాలకు దేశంలోని అనేక ప్రాంతాలను అనుమతించింది. పత్తి విత్తనాలే కాకుండా ఇంకా అనేక పంటల బి.టి. విత్తనాల విక్రయాలకు అనుమతులు ఇవ్వటానికి సిద్ధమై, ప్రజాందోళనతో వెనక్కి తగ్గినట్లే తగ్గి గుట్టుపప్పుడు కాకుండా అనుమతులు ఇచ్చే విధానాలు అమలుచేస్తున్నారు.

దేశీయ విత్తన ఉత్పత్తి నామమాత్రం కావటం, బహుళజాతి సంస్థలు మార్కెట్‌ని ముంచెత్తటం, ఆ విత్తన వ్యాపారం ద్వారా విపరీతమైన లాభాలు రావటంతో ఆంధ్రప్రదేశ్‌లో అనేక వ్యాపారసంస్థలు మోన్‌శాంటోతో ఒప్పందం చేసుకొన్నాయి. దాని టెక్నాలజీని ఉపయోగించుకొని అందుకుగాను రాయల్టీ చెల్లిస్తున్నాయి. బి.టి. పత్తి విత్తనాల లాభం గురించి అరచేతిలో స్వర్ణం చూపించేలా ప్రచారం జరగటంతో రైతాంగం ఆ విత్తనాలవైపు మళ్ళటంతో, అనేక విత్తన కంపెనీలు నాణ్యతలేని విత్తనాలతో మార్కెట్‌ని ముంచెత్తాయి. ఫలితంగా రైతాంగం తీవ్రంగా నష్టపోయారు. దీనికి తోడు బి.టి. విత్తన సాగు వలన ఆశించిన దిగుబడులు రాకపోవటం, తెగుళ్ళ నివారణ జరగకపోవటం వలన కూడా రైతాంగం నష్టపోయారు.

రైతాంగంలో తీవ్ర వ్యతిరేకత వ్యక్తమై ఆందోళన రూపం దాల్చింది. రైతాంగం ఆందోళనను చల్లార్చేందుకు కొత్త విత్తన చట్టం తీసుకొస్తామని కేంద్ర - రాష్ట్ర పాలకులు ప్రకటనలు చేశారు.

హరిత విప్లవం ప్రారంభమైన తర్వాత 1966 సం॥లో దేశీయ విత్తన చట్టాన్ని చేశారు. రైతు ప్రయోజనాలకు అనుగుణంగా చట్టం అమలు జరగలేదు. ప్రపంచ బ్యాంక్ నిధులతో 1975 సం॥లో జాతీయ విత్తనోత్పత్తి కార్యక్రమం మొదలైంది. ఇందులో రాష్ట్రాల విత్తనోత్పత్తి సంస్థలు, విత్తన ధృవీకరణ ఏజన్సీలు ఏర్పడ్డాయి. వీటి ద్వారా కూడా దేశీయ విత్తనాల అభివృద్ధి, ఉత్పత్తులు జరగలేదు. విదేశీ సంస్థలకే ఇవి తోడ్పాటునందించాయి.

ప్రస్తుతం ఐరోపా, అమెరికా ఖండాల దేశాల విత్తన కంపెనీలు ప్రపంచ విత్తన వ్యాపారాన్ని శాసిస్తున్నాయి. వెనుకబడిన దేశాల ప్రభుత్వాలనే కాకుండా, ఆ దేశాల్లోని శాస్త్రవేత్తలను కూడా లోబర్చుకొని, వాటి నిర్ణయాలను, పరిశోధనలను అవి ప్రభావితం చేస్తున్నాయి. భారత దేశంలో ప్రభుత్వ వ్యవసాయ, ఉద్యాన వ్యవసాయ పరిశోధనా సంస్థలలో సాగుతున్న కొత్త వంగడాల పరిశోధనల సమాచారం కోసం బహుళజాతి కంపెనీలు నిరంతరం అనేక వ్యూహాలు అమలుచేస్తున్నాయి. కొత్త విత్తన చట్టాలు రాకుండా ప్రభుత్వాలను ప్రభావితం చేస్తున్నాయి. 2004 సం॥లో యు.పి.ఏ. ప్రభుత్వం కొత్త విత్తన చట్టం ముసాయిదాలో అనేక లోపాలు ఉన్నా, బహుళజాతి సంస్థలకు నష్టంలేని విధంగా రూపొందించినా అది కూడా పార్లమెంటులో ఆమోదం పొందకుండా మోన్‌శాంటో లాంటి సంస్థలు అడ్డుపడ్డ వాస్తవాన్ని గమనించాలి. రాష్ట్రంలో కాంగ్రెస్ ప్రభుత్వం కొత్త విత్తన చట్టాన్ని ఆమోదించి, కేంద్రంయొక్క ఆమోదానికి పంపినా అది ఏమైందో ఇంతవరకు తెలియదు. ఈ వాస్తవాన్ని గ్రహిస్తే భారత పాలకులు, బహుళజాతి సంస్థలకు ఏవిధంగా లొంగుబాటు చూపుతున్నది వెల్లడౌతుంది. చిన్న దేశాలైన చిలీ, బెలియం, నెదర్లాండ్‌లు అంతర్జాతీయ మార్కెట్‌ని ప్రభావితం చేసేవిధంగా విత్తన ఉత్పత్తి, ఎగుమతులు చేస్తుంటే, భారతదేశం పెద్ద ఎత్తున దిగుమతి చేసుకొంటున్నది.

భారతదేశంలో కార్యక్రమాలు సాగించే బహుళజాతి విత్తన సంస్థలు, భారత జాతీయ విత్తన

సంఘం (ఎస్.ఎస్.ఏ.ఐ.)లో సభ్యులుగా ఉండేవి. ఇది దేశీయ విత్తనరంగ పరాధీనతకు నిదర్శనం. ఎస్.ఎస్.ఏ.ఐ. సభ్యులుగా ఉంటూ, దాన్ని తమ చెప్పుచేతల్లో ఉంచుకోవాలన్నది బహుళజాతి కంపెనీల వ్యూహం. తమ ప్రయోజనాలకు భిన్నంగా ఎస్ఎస్ఏఐ ఏమాత్రం వ్యవహరించినా ఇవి సహించవు. దాని నిర్ణయాలను ఖాతరు చేయవు. పంజాబ్‌లో బిటి పత్తి పండించి నష్టపోయిన రైతాంగానికి మోన్‌శాంటో దాని భాగస్వామి మహికోలు పరిహారం చెల్లించాలని ఎస్.ఎస్.ఏ.ఐ. పట్టుబట్టడంతో బహుళజాతి సంస్థలు అందులో నుంచి వైదొలగి వేరే సంస్థను ఏర్పాటు చేసుకొన్నాయి. నష్టపరిహారం కోసం కేసు వేయగలిగిందే తప్ప, వాటినుండి పరిహారం రాబట్టలేకపోవటం బహుళజాతి సంస్థలకు, పాలకులపై ఉన్న పట్టుకు అడ్డం పడుతున్నది. వ్యాపారం పేరుతో భారతదేశంలోకి ప్రవేశించిన ఈస్టిండియా కంపెనీ దేశాన్ని ఆక్రమించు కొన్నట్లుగానే, విత్తన వ్యాపారం పేరుతో దేశీయ విత్తనరంగాన్ని బహుళజాతి కంపెనీలు ఆక్రమించాయి. అనాడు, స్వాతంత్ర్య ఉద్యమం పేరుతో ముందుకు వచ్చిన నాయకులు, అధికారాన్ని బదలాయించుకొని సామ్రాజ్యవాదులకు దళారులుగా వ్యవహరిస్తున్నారు. దాని ఫలితమే విత్తనరంగం బహుళజాతి సంస్థల ఆధిపత్యంలోకి వెళ్ళింది.

రైతాంగం ఆందోళన ఫలితంగా జాతీయ విత్తన సంస్థలు, కొన్ని రాష్ట్ర ప్రభుత్వాలు మోన్‌శాంటోకి, ఇతర బహుళజాతి సంస్థలకు వ్యతిరేకంగా కొన్ని నామమాత్రమైన చర్యలు తీసుకోక తప్పటంలేదు. పరిహారం కోసం కేసులు వేయటం అందులో భాగమే. గతంలో రాజశేఖరరెడ్డి ప్రభుత్వం బి.టి. విత్తనాల ధరలు తగ్గించింది. గత సంవత్సరంలో మహారాష్ట్ర ప్రభుత్వం కూడా విత్తన ధరలు తగ్గించింది. తగ్గిన ధర మేరకు ట్రెయిల్ ఫీజును తగ్గించుకోవాలని భారత విత్తన సంస్థలు కోరగా అందుకు మోన్‌శాంటో నిరాకరించింది. ఒక యూనిట్‌కి 163.28 రూపాయల ‘ట్రెయిల్ ఫీజు మోన్‌శాంటో వసూలు చేస్తున్నది. విత్తన ధర పెరిగితే ఫీజును కూడా పెంచుతున్నది. ధర తగ్గినప్పుడు ఫీజు తగ్గించటానికి నిరాకరిస్తున్నది. మోన్‌శాంటో వైఖరికి నిరసనగా ఎనిమిది దేశీయ విత్తన సంస్థలు రాయల్టీ చెల్లించబోమని మోన్‌శాంటోకి తెలిపాయి. 2006లో 450 గ్రాముల బి.టి. పత్తి

ఎన్‌వైఎస్-పిడిఎస్‌ఒల ఆధ్వర్యంలో విద్యార్థి, యువజనుల సమ్మేళనం

రేపల్లె, 26-11-12 :

గుంటూరుజిల్లా రేపల్లె పట్టణంలో ఎన్‌వైఎస్ - పిడిఎస్‌ఒల ఆధ్వర్యంలో విద్యార్థి, యువజనుల సమ్మేళనం సందర్భంగా ముందుగా విద్యార్థి, యువజనులు ఏబిఆర్ కాలేజ్ నుండి మెయిన్‌రోడ్ మీదుగా నెహ్రూబొమ్మ సెంటర్ వరకు ప్రదర్శన జరిపారు. అనంతరం జరిగిన విద్యార్థి, యువజన సమ్మేళనానికి అధ్యక్షవర్గంగా పిడిఎస్‌ఒ జిల్లా అధ్యక్షుడు బి.నాగబసవయ్య, ఎన్‌వైఎస్ జిల్లా అధ్యక్షుడు కె.శ్రీనులు వ్యవహరించారు.


క్యాబా మాజీ అధ్యక్షుడు, ఫెడల్ క్యాన్డ్రో మృతికి తొలుత విద్యార్థి, యువజనులు జోహార్దర్శించారు.

ఈ సమ్మేళనంలో పాన్నూరు ప్రజావైద్యులు, సిఎల్‌సి జిల్లా అధ్యక్షులు డా॥ టి.రాజారావు మాట్లాడుతూ ‘కొఠారి కమీషన్ కామన్ ఎడ్యుకేషన్ అందించాలి, విద్యను ఎప్పటికీ ప్రైవేట్‌వరం చేయకూడదు, విద్యను శాస్త్రీయం చేయాలి’ అని సిఫార్సు చేస్తే దానిని ఆమోదించిన ప్రభుత్వం అమలుకు మాత్రం ఆమోదాన్ని తెలపలేదన్నారు. ఎలాంటి మౌలిక సదుపాయాలులేని పాఠశాలల్లో గతిలేక తల్లిదండ్రులు చదివిస్తున్నారని, నారాయణ, చైతన్యవంటి కార్పొరేట్ కాలేజీలు మానవత్వంలేని పోటీతత్వాన్ని పెంచుతున్నాయని, అందులో విద్యార్థులు ఒత్తిడులకు తట్టుకోలేక ఆత్మహత్యలు చేసుకుంటున్నారని చెప్పారు. విద్యను కాషాయీకరణ చేస్తున్నారని, పునరుద్ధరణవాదాన్ని విద్యలో తీసుకొస్తున్నారని, విద్యావిధానంలో అంధవిశ్వాసాలను చొప్పిస్తున్నారని, కులవ్యవస్థను వ్యవస్థీకృతంచేసే మనుధర్మశాస్త్రాన్ని మరింతగా ముందుకు తీసుకువస్తున్నారని పేర్కొన్నారు. నేడు ప్రజల్లో వస్తున్న వ్యతిరేకతను అణచివేయడానికి పోలీసు

యంత్రాంగాన్ని పెంచుకుంటున్నారని, పోలీసు యంత్రాంగ పోస్టులను మాత్రమే భర్తీ చేసుకుంటూ ఇతర పోస్టులను కాంట్రాక్ట్, ఔట్‌సోర్సింగ్ క్రింద భర్తీచేస్తూ నిరుద్యోగాన్ని అభద్రతను పెంచుతున్నారన్నారు.

ఏఐఎఫ్ టీ యు-నూ్యా రాష్ట్రకార్యదర్శి కా॥యద్దనపూడి సోని మాట్లాడుతూ శ్రమదోపిడీని రద్దుచేయకుండా, నల్లదనాన్ని రద్దుచేస్తామనడం ఎవరికి ప్రయోజనం? అని ప్రశ్నించారు. బడాపారిశ్రామికవేత్తలు ఉద్దేశపూర్వకంగానే ఎగ్గొట్టిన లక్షలకోట్ల రుణాలను రికవరీ చేయించలేని వాళ్ళు అవినీతిని అరికడ్డారా? అని ప్రశ్నించారు. యుపిఏ ఆధ్వర్యంలో 5 లక్షలకోట్లు బడాపారిశ్రామికవేత్తలకు రాయితీలు ఇస్తే, ఎన్‌డిఏ 8 లక్షల కోట్లు రాయితీలు ఇచ్చిందని, పాలకుల నోట్లరద్దువలన నిత్యావసర ధరలు పెరుగుతున్నాయని, సామాన్య ప్రజానీకం తీవ్ర ఇబ్బందులను ఎదుర్కొంటున్నారని, పాలకుల విధానాలను ప్రజలందరూ అర్థంచేసుకోవాలని, పోరాడాలి అని పిలుపిచ్చారు.

సవయువ సమాఖ్య రాష్ట్రప్రధాన కార్యదర్శి

 ప్రజాసేవలో తరిమెల నాగిరెడ్డి ఎడిటర్ : చెరుకూరి సత్యనారాయణ	తరిమెల నాగిరెడ్డి మెమోరియల్ కమిటీ ప్రచురణ ప్రజా సేవలో తరిమెల నాగిరెడ్డి ఎడిటర్ : చెరుకూరి సత్యనారాయణ పేజీలు : 512 వెల : రూ. 90/- కాపీలకు : మైత్రీబుక్‌హౌస్, జబీల్ వీధి, కారల్‌మార్ట్ రోడ్, విజయవాడ-2
--	---

విత్తనాల ధర 1600రూ. ఉండేది. అందులో 1,250రూ. ట్రెయిల్ ఫీజు రూపంలో మహికో - మోన్‌శాంటో బయోటెక్ లిమిటెడ్‌కు వెళ్ళింది. అదే విత్తనాల పాకెట్ ధరను చైనాలో 400 రూ., అమెరికాలో 200రూ అమ్ముతోంది. బి.టి. విత్తనాలు రాకముందు దేశవాళీ పత్తి విత్తనాలు కిలో 5 నుండి 9 రూపాయలు ఉండేది. మోన్‌శాంటో దేశవాళీ విత్తన ఉత్పత్తులను, మార్కెట్‌ను ధ్వంసం చేసి విత్తనాల ధరలను విపరీతంగా పెంచింది. 2016-17లో విత్తన ప్యాకెట్ ధర 800రూ. ప్రభుత్వం సిఫార్సు చేసి 49 రూ. రాయల్టీ తీసుకోమన్నది. ఆ సిఫార్సుకు వ్యతిరేకంగా మోన్‌శాంటో - మహికో ఢిల్లీ హైకోర్టులో దావా వేశాయి. ధరల నియంత్రణ, ఇతర నిబంధనలు తప్పించుకోవటానికి బి.టి. 2 విత్తనాన్ని ప్రవేశపెట్టింది. ఒక విత్తనంపై పేటెంట్ హక్కు 12 సంవత్సరాల తర్వాత రద్దు అవుతుంది. అప్పుడు రాయల్టీ చెల్లించాల్సిన అవసరం ఉండదు. గడువు దాటి సంవత్సరాలు గడుస్తున్నా మోన్‌శాంటో రాయల్టీ వసూలు చేస్తుంటే కేంద్ర - రాష్ట్ర ప్రభుత్వాలు దానిపై ఎటువంటి చర్యలు తీసుకోవటంలేదు. మనదేశంలో వ్యాపారం చేసుకొంటూ, ప్రభుత్వాలు, విత్తన సంస్థలు తీసుకొన్న నిర్ణయాలను మోన్‌శాంటో అమలు జరపని ధైర్యం ఎక్కడి నుండి వచ్చింది? పాలకులే అందుకు కారణం కాదా! దీన్ని ప్రతి రైతూ అర్థం చేసుకొని పాలకులను నిలదీయాలి.

జన్యుమార్పిడి పంటల ద్వారా క్యాన్సర్ వంటి భయంకర రోగాలు వస్తాయని అమెరికాతో సహా పలుదేశాల ప్రజలు ఆందోళనపడుతున్నారు. 2012 సం॥లో మోన్‌శాంటోకి వ్యతిరేకంగా 50 దేశాల్లో 20 లక్షలమంది ప్రజలు ప్రదర్శనలు చేశారు. భారతదేశంలో అనేక ప్రాంతాల్లో మోన్‌శాంటోకి వ్యతిరేకంగా ఆందోళనలు జరిగాయి. భారత పాలకులు ధర తగ్గించేటట్లు చూస్తామంటున్నారు తప్ప, ప్రమాదకరమైన బి.టి. విత్తన విక్రయాలను నిలుపు చేస్తామని వారి నోటి నుండి మాట రావటంలేదు.

బహుళజాతి సంస్థల ఆధిపత్యాన్ని అడ్డుకొని, వాటి విత్తనాలను నిషేధించి, దేశీయ విత్తన ఉత్పత్తిచేసి రైతాంగానికి అందించాలని, బి.టి. విత్తనాల వలన నష్టపోయిన రైతాంగానికి మోన్‌శాంటో పూర్తి పరిహారం చెల్లించాలని యావన్మంది రైతాంగం ఉద్యమించాలి.★

కామ్రేడ్ ఎన్‌కె.బాషా మాట్లాడుతూ విద్యార్థి, యువతరాన్ని పక్కదారి పట్టించే సంస్కృతిని పాలకులు మరింతగా పెంచుతున్నారని, నేటి విద్యార్థి యువతరం మరింత మెలుకువతో పాలకుల విధానాలను తిప్పికొట్టాలి అన్నారు.

పిడిఎస్‌ఒ రాష్ట్ర ప్రధాన కార్యదర్శి కా॥ఎన్‌కె.బాజీసైదా మాట్లాడుతూ విద్యను సామాన్య విద్యార్థులకు దూరం చేయడానికి పాలకులు పూనుకున్నారుని, ఇలాంటి విధానాలకు వ్యతిరేకంగా విద్యార్థులు ఉద్యమించాలి అన్నారు.

ఏపిటిఎఫ్ జిల్లా ప్రధానకార్యదర్శి వై.నేతాంజనేయ ప్రసాద్ తదితరులు ప్రసంగించారు.

ఈ కార్యక్రమంలో పిడిఎస్‌ఒ జిల్లా కార్యదర్శి కె.వి.రమణ, పిడిఎస్‌ఒ జిల్లా నాయకులు నాగూర్, గురులింగం, ఎన్‌వైఎస్ నాయకులు దుర్గాప్రసాద్, మల్లీ, వెంకన్న తదితరులు పాల్గొన్నారు. ఈ కార్యక్రమంలో ప్రజాకళాకారుల డప్పుల నృత్యం విప్లవ, అభ్యుదయ గేయాలు విద్యార్థి యువకులను, ప్రజలను ఆలోచింపచేశాయి. ★

రైతుకూలీసంఘం(ఆంధ్ర.)



Rythu Coolie Sangham (A.P.), State Conference - 2016 Quarter

రైతు కూలీ సంఘం (ఆంధ్రప్రదేశ్)

విజ్ఞానభవన్ హాలు - 2016

రైతు కూలీ సంఘం

రైతు కూలీ కార్మిక పీఠిక ప్రజల దక్షత కలెక్టర్

2016 జూన్ 11, 12 - గుంటూరు

రాష్ట్ర మహాసభల సావనీర్ - 2016

వెల : రూ. 30/-

కాపీలకు :

మైత్రీబుక్ హౌస్,

జబీల్ వీధి, కారల్ మార్స్ రోడ్, విజయవాడ-2

ప్రభుత్వ వ్యవసాయక ఆర్థిక వ్యవస్థపై సామ్రాజ్యవాద దాడి

ఒరిస్సా రైతాంగం ముందున్న కర్తవ్యం

జి.బి.నాథ్

ఒరిస్సా చాపీమూలియా సంఘ రాష్ట్ర మహాసభకు హాజరైన ప్రతినిధులందరికీ ఆహ్వాన సంఘం తరపున ఆహ్వానం పలుకున్నాము. అటవీ భూములపై హక్కుకోసం, నీళ్ళకోసం, కోస్తా తీరంలో పర్యావరణ రక్షణ కోసం, సన్నకారు రైతాంగపు హక్కుల కొరకు, కౌలుదార్ల హక్కుల కొరకు, వ్యవసాయ కూలీల, మైనారిటీల, దళితుల హక్కుల కొరకు చాపీమూలియా సంఘం ఒరిస్సాలో ఎన్నో పోరాటాలు చేసింది. రాష్ట్రంలోని రైతాంగంపై ఆ సంస్థకు గల నిబద్ధత ఫలితమే ఈ మహాసభ.

ఒరిస్సా ప్రజానీకపు ప్రధాన వృత్తి వ్యవసాయం. అది రాష్ట్ర ఆదాయపు వనర్లలో ప్రధానమైనది. గ్రామీణ ప్రాంతాల్లో 85 శాతం మంది వుండగా వారిలో 75 శాతం మంది వ్యవసాయంపై ఆధారపడ్డవారే. ఈ గ్రామీణ రైతాంగం - స్వతంత్ర భారతంలో దున్నేవానికే భూమి లభిస్తుందన్న ఆశతో జాతీయ పోరాటంలో పాల్గొంది. దానికనుగుణంగా భూమిపై దళారీల ఆధిపత్య రద్దు, భూములపై సీలింగు, మిగులు భూముల పంపిణీ మొదలగు చర్యలు చేపట్టారు. 1960లో భూ సంస్కరణల చట్టం చేశారు కానీ, మిగులు భూమిని పేద రైతాంగానికీ, వ్యవసాయ కూలీలకు పంపిణీ చేయడంలో అంతులేని జాప్యం జరిగింది. ఈ చట్టం 1972లో అనేక రాయితీలతో అమలులోకి వచ్చింది. భూ సంస్కరణల గురించి చేసిన ప్రకటనకూ, దాని అమలుకూ మధ్య జరిగిన అలస్యం కారణంగా - ప్రత్యేకంగా భూ పరిమితి విషయంలో అనేక బినామీ చర్యలకు అవకాశం లభించింది. ఆవిధంగా చట్టంలోని అంశాలను అమలుచేయలేని పరిస్థితి కల్పించారు. భూ పరిమితిచట్టం అమలులోకి వచ్చిన తర్వాత భూ పంపిణీ కోసం మిగిలిన భూమి చాలా తక్కువ. పంపిణీ చేసిన భూములు కూడా వ్యవసాయానికి పనికిరానివిగా వున్నాయి. కొన్ని సందర్భాలలో ఆ భూములను భూస్వాములు మరల ఆక్రమించుకున్నారు. నిజానికి భూమిని కాగితంపై పంపిణీ చేసినట్లు చూపారు కాని, ఆ భూమిపై హక్కు మాత్రం కల్పించలేదు. ఈ చారిత్రక వాస్తవం వల్ల ఒడిసాలోని సగం రైతాంగం - పేదరికంలోనూ, భూమిలేని వ్యవసాయ కూలీలుగానూ వున్నారు. వీరి సంఖ్య క్రమంగా పెరుగుతోంది. వీరిలో ఎక్కువమంది ఆదివాసీ, దళిత, మైనారిటీలకు చెందినవారు.

భూసంస్కరణల ద్వారా వ్యవస్థాగతమైన మార్పును రైతాంగం కోరుతుండగా, ప్రభుత్వం మాత్రం సాగునీటికీ, ఎరువులకు, హైబ్రిడ్ విత్తనాలకు, పురుగుమందులకు పెట్టుబడి పెట్టి సాంకేతికమైన పరివర్తన ద్వారా పైరుపచ్చ విప్లవం తేవడానికి ప్రయత్నిస్తోంది. సాంప్రదాయ వ్యవసాయం స్థానంలో వాణిజ్య వ్యవసాయము, ప్రవేశించి రైతాంగాన్ని మార్కెట్ శక్తుల వలయంలోకి లాగింది.

ఆధునిక ప్రయోగాలకు పెట్టుబడి పెట్టడానికి అవసరమైన అప్పును పట్టించగల రాజకీయ పలుకుబడి, ఆర్థికశక్తి కల భూస్వామ్య కుటుంబాలను ఇది మరింత బలీయం చేసింది.

పేద రైతాంగమూ, వ్యవసాయ కూలీలు, ముఖ్యంగా కౌలురైతులు ఆధునిక వ్యవసాయాని కవసరమైన పెట్టుబడి లేని కారణంగాను, స్వంత భూమిలేని కారణంగాను తీవ్రంగా నష్టపోయారు. 1991 తర్వాత ప్రవేశపెట్టబడిన నూతన సరళీకృత ఆర్థిక విధానాల ఫలితంగా రాష్ట్రంలో వ్యవసాయరంగ సంక్షోభం మరింత తీవ్రతరమైంది. ఈ సంస్కరణ విధానం ప్రాథమికంగా మార్కెట్ ఆధారిత ఎగుమతుల అభివృద్ధి పూర్వహితం నిండిన బాహ్యవరమైన అంశాలతో కూడినది.

సరళీకరణ, ప్రపంచీకరణ, ప్రైవేటీకరణ ఈ విధానాలకు ఆయువుపట్టు వంటివి. 1997, 2008, 2013 రాష్ట్ర వ్యవసాయ విధానాలన్నీ కూడా ప్రపంచ బ్యాంకు, ప్రపంచ ఆర్థికసంస్థ నిర్దేశించిన ప్రకారమే రూపుదిద్దుకున్నాయి. వాటి ప్రకారమే రాష్ట్రంలో వ్యవసాయ ఉత్పత్తులపై సబ్సిడీలు తగ్గిపోయాయి. ఆహారదాన్యాల మార్కెట్ అస్తవ్యస్తమైంది. ప్రభుత్వ సేకరణ విధానాలు తగ్గుముఖం పట్టాయి. దళారీ మార్కెట్ శక్తులకు అడ్డు అడుపు లేకుండా పోయింది. సీలింగు చట్టాలు తుంగలో తొక్కబడ్డాయి. వ్యాపార పంటలు ప్రోత్సహించబడ్డాయి. కాంట్రాక్టు వ్యవసాయం అనుమతించబడింది. వ్యవసాయ ఉత్పత్తుల

మార్కెటీకరణలో బహుళజాతి సంస్థలు ప్రవేశించటానికి ద్వారాలు తెరవబడ్డాయి. భారత ప్రభుత్వం రెండవ పైరుపచ్చ విప్లవాన్ని ఒరిస్సాతో సహా భారత తూర్పు ప్రాంతంలో ప్రారంభించిన నాటినుండి పరిస్థితి మరింత తీవ్రమైంది. రాష్ట్రంలోనూ, దేశంలోనూ అమలు జరపబడిన ఈ ఆర్థిక విధానాల పర్యవసానంగా చిన్న, సన్నకారు రైతులు, కౌలురైతులు, వ్యవసాయ కూలీలు మరోసారి తమ భూముల నుండి గెంటివేయబడి, దిక్కులేనివారుగా మిగిలారు.

దీనికి పరాకాష్టగా పబ్లిక్ రంగ బ్యాంకులనుండి గానీ, ఇతర ఆర్థికసంస్థలనుండి గానీ కౌలురైతులకు, పేద రైతాంగానికి, వ్యవసాయ కూలీలకు ఏ విధమైన రుణ సహాయం లభించక, వారు గ్రామాలలోని వడ్డీ వ్యాపారుల వద్ద అప్పులు తీసుకోవటం, లేకుంటే పంట చేతికి వచ్చాక ఇస్తామనే హామీతో వ్యాపారుల వద్ద ఎరువులు, పురుగుమందులు ఖాతాపెట్టి తెచ్చుకోవటం తప్పనిసరైంది. కానీ ఏ చిన్నపాటి కరువొచ్చినా, వరదలొచ్చినా, ఇంకేవిధమైన ప్రకృతి వైపరీత్యాలు సంభవించినా, పంటకు తెగుళ్ళు సోకినా పంటనష్టం వాటిల్లి అప్పులు మరింతగా పెరిగిపోయి పేద రైతాంగం నిలదొక్కుకోలేని స్థితి ఏర్పడింది. తీవ్ర నిస్పృహతో రైతాంగం గ్రామాలు వదిలి ఇతర ఉపాధి వెతుక్కువటం లేకుంటే ఆత్మహత్యకు పాల్పడే దుస్థితి దాపురించింది. ఒరిస్సా వరుస కరువుల ఫలితంగా బాలంఘీర్, కలహండి, రాయగడ, కోరాపుట్, నయాగఢ్ జిల్లాల నుండి అనేకమంది రైతులు ఇతర రాష్ట్రాలకు, సుదూర ప్రాంతాలకు ఆంధ్రప్రదేశ్, కర్ణాటక, తమిళనాడు, ఢిల్లీ, గోవా తదితర ప్రాంతాలకు అసంఘటిత కార్మికులుగా వలసలు పోతున్నారు. అక్కడి పని పరిస్థితులు కూడా ఏమంత అనుకూలించని స్థితిలో వారిలో చాలామంది తిరిగి వచ్చేశారు. వరుసగా రెండు సంవత్సరాలు కరువుబారిన పడటం, పంటనష్టం జరగటంతో అప్పులు పెరిగిపోయి 2015 చివరి భాగంలో, 2016 ప్రారంభంలో వందమందికి పైగా రైతులు ఆత్మహత్యలకు పాల్పడ్డారు. ఒడిషా ప్రభుత్వం ఈనాటికే దీనిని అంగీకరించకపోగా కుటుంబ కలహాలు, ప్రేమ వైఫల్యాలు, నిస్పృహ, జబ్బులు, తాగుబోతులవటం మూలంగా ఆత్మహత్యలకు పాల్పడ్డారంటోంది. మేము 'గణతాంత్రిక ఆధికార సురక్షా సంఘటన' తరపున ఒక నిజనిర్ధారణ కమిటీగా ఏర్పడి రాష్ట్రంలోని ఎనిమిది జిల్లాల్లో అధ్యయనం సాగించాము. ఆత్మహత్యలకు పాల్పడిన 36 మంది ఇళ్ళకు వెళ్ళాము. ఆత్మహత్యలకు పాల్పడ్డవారందరి ప్రధాన వృత్తి వ్యవసాయం కాగా, వారిలో 34 మంది పురుషులు, ఇద్దరు స్త్రీలు. అందరూ కూడా ఎస్.సి, ఎస్.టి, వెనుకబడిన కులాలకు చెందినవాళ్ళే. అందరూ సగటున రెండున్నర ఎకరాలు కలిగిన చిన్న, సన్నకారు రైతులు. అందుకే వారిలో 12 మంది అదనంగా భూమిని కౌలుకు తీసుకుని సాగు చేస్తున్నారు. ప్రతి ఒక్కరూ సాగుకవసరమైన విత్తనాలు, ఎరువులు, పురుగుమందులు తదితరాల కోసం మార్కెట్ పై ఆధాపడి ఉన్నారు. వివిధ ఏజన్సీల వద్ద వారు బాకీపడి ఉన్నారు. 11 మంది వాణిజ్య బ్యాంకుల వద్ద, 12 మంది కోఆపరేటివ్ బ్యాంకుల వద్ద, పదిమంది స్వయం సహాయక గ్రూపుల వద్ద, 20 మంది గ్రామీణ వడ్డీ వ్యాపారుల వద్ద, 13 మంది బంధువులు, స్నేహితుల వద్ద, 9 మంది ఎరువులు, పురుగుమందుల దుకాణదారుల వద్ద అప్పుకలిగి ఉన్నారు. ఆత్మహత్యలకు పాల్పడటానికి రైతులకు అనేక కారణాలు ఉన్నాయి. 32 మందికి పంట నష్టం కారణం కాగా, 18 మందికి రుణభారం అధికం కావటం, 8 మందికి వరస కరువులు కారణాలుగా ఉన్నాయి. కుటుంబంలో ప్రధాన వ్యక్తి ఆత్మహత్య అనంతరం 5 కుటుంబాలు తమ పిల్లలను చదువు మాన్పించాయి. 21 కుటుంబాలు వ్యవసాయాన్ని వదిలేశాయి. 17 కుటుంబాలు అప్పులు తీర్చటానికి ఉన్న భూమిని అమ్మేసి భూమిలేనివారుగా మారాయి. లేబర్ మార్కెట్ లో తమ శ్రమశక్తిని అమ్ముకోవటం మినహా వారికింకేమీ మిగలేదు. గ్రామీణ ప్రాంతాల్లో పరిస్థితి తీవ్రం కావటంతో రైతాంగాన్ని బుజ్జగించటానికి రాజకీయ పార్టీలు బారులుతీరి మొసలి కన్నీరు కారుస్తున్నాయి. కానీ రైతుల కష్టాలు మాత్రం పెరిగిపోతూనే ఉన్నాయి.

ఒరిస్సాలో అభివృద్ధి అంతా విశాల రహదారులు రైల్వేలు, గనులు, ఫ్యాక్టరీలు, ఆనకట్టల చుట్టూ

వ్యాపించి ఉంది. ఈ ప్రాజెక్టుల వల్ల అనేకమంది నిర్వాసితులై తమ ఉపాధిని కోల్పోయారు. మాచ్ కుండ్, హీరాకుండ్, సలాండి, బలిమెల, రెంగలి ఉపర్ కోలాబ్, ఊపర్ ఇంద్రావతి, సువర్ణరేఖ వంటి నదీ ప్రాజెక్టులు పెద్దసంఖ్యలో ప్రజలను పారద్రోలి, వారికి నష్టపరిహారం ఇవ్వటంలో, పునరావాసం కల్పించటంలో తీవ్ర ఇబ్బందులకు గురిచేస్తున్నాయి. ఆంధ్రప్రదేశ్ లో నిర్మిస్తున్న పోలవరం ప్రాజెక్టు వల్ల ఒడిషాలోని మల్కనగిరి జిల్లాలో పెద్దసంఖ్యలో గిరిజనులు నిర్వాసితులవుతారు. జమీందారులు, భూయజమానులు మాత్రం వీటి నుండి తగిన లబ్ధి పొందగలుగుతున్నారు. వీరిలో చాలామంది న్యాయస్థానాలలో పోరాడటం ద్వారా కొన్ని రాయితీలు పొందగలుగుతున్నారు. కానీ ఎస్.సి, ఎస్.టిలకు, కౌలుదార్లకు, వ్యవసాయకూలీలకు జీవనోపాధి పోవటం, సామాజిక జీవనం అస్తవ్యస్తం కావటమనేది తీవ్రమైన నష్టం. వాస్తవానికి అభివృద్ధి పేరిట వారు నిరాశ్రయులుగా మారారు.

వలస పాలనలో చేయబడి, వలసానంతరం కూడా కొనసాగుతున్న అటవీ చట్టాలు ఒడిషాలో భూ పరాయీకరణకు దోహదపడ్డాయి. రాష్ట్రంలోని అటవీ విధానం 'ప్రభుత్వమే అడవికి యజమాని' అన్న ప్రధాన సూత్రంపై ఆధారపడి ఉంది. అడవిలోకి ప్రవేశించటంపై నిషేధాజ్ఞలున్నాయి. రాష్ట్రంలో ముడిసరుకులకు, రెవెన్యూ ఆదాయానికి అడవి వనరుగా ఉంది. 'ప్రభుత్వమే అడవికి యజమాని' అన్న విధానం ఒడిషాలోని గిరిజనుల, దళితుల సాంప్రదాయక హక్కులకు, ఆచారాలకు భంగం కలిగించేదిగా ఉంది. అందుకే రాష్ట్ర ప్రభుత్వ ఆధీనంలోని ఫారెస్టు

ఫాశిస్టు తరహా..(మొదటిపేజీ తరువాయి)

ఆధార్ కార్డు లేకుండా తుండుగ్రు గ్రామంలోకి ఎవరనీ అనుమతించటంలేదు. ఆ గ్రామాలలోని 300మందిపై ఇప్పటికే పలు అక్రమకేసులు బనాయించారు.

శ్రీకాకుళంజిల్లా కొవ్వొత్తవద్ద అణువిద్యుత్తు కర్మాగారానికి ప్రజలనుండి వ్యతిరేకత వుంది. ప్రపంచ వ్యాపితంగా అణువిద్యుత్తు కర్మాగారాలలో జరిగిన ఘోర ప్రమాదాలలో సంభవించిన పెనువిధ్వంసం ప్రపంచ ప్రజలందరి ముందూ వుండగా, ప్రజలు తమ మనుగడకోసం, తమ భవిష్యత్ తరాల మనుగడకోసం ఆందోళన చేస్తున్నారు. ప్రజల ఆందోళనను పెడచెవిని పెట్టిన ప్రభుత్వం భూసేకరణతో సహా అణుకర్మాగార ఏర్పాటుకు కావలసిన సన్నాహాలను త్వరితంగా చేసుకుంటూ పోతున్నది.

రాష్ట్రంలో వేలాదిమందికి జీవనోపాధిని కల్పించే జూట్, చక్కెర, వంటనూనెల పరిశ్రమలు మూతపడి వున్నాయి. అందులో పనిచేసే కార్మికులు, ఆ పరిశ్రమలను తిరిగి తెరిపించాలని దీర్ఘకాలంగా ఆందోళన సాగిస్తున్నారు. వ్యవసాయాధారితమైన ఈ పరిశ్రమలు మూతబడటంతో దీనికి ముడిసరుకైన జూట్, చెరకు, వంటనూనె గింజలు పండించే రైతులకు మరింత గడ్డుపరిస్థితి ఏర్పడింది. డిమాండ్ తగ్గిందనే సాకును చౌకధరలకే కొల్లగొడుతున్నారు. బడా కార్పొరేట్ సంస్థలకు, సామ్రాజ్యవాద బహుళజాతి కంపెనీలకు ఇచ్చే రాయితీలలో వందోశాతమైనా ఈ వ్యవసాయ ఆధారిత పరిశ్రమలను నిలబెట్టటంకోసం వెచ్చిస్తే, ఈ పరిశ్రమలపై ప్రత్యక్షంగా ఆధారపడిన కార్మికులకు, పరోక్షంగా రైతులకు, రైతుకూలీలందరకూ జీవనోపాధి కల్పించినట్లు అవుతుంది. అయితే, ప్రజాప్రయోజనాలు నెరవేర్చే వ్యవసాయాధారిత పరిశ్రమలను నిలబెట్టటానికి, వాటిని ప్రోత్సహించటానికి ప్రభుత్వం పూనుకోకపోగా, కాలువ్యకారక, పెనుప్రమాదకారక పరిశ్రమలను పచ్చని పంటపొలాల్లో నెలకొల్పి దీనినే అభివృద్ధిగా నమ్మ మంటోంది. దీనిని ఎవరూ ప్రశ్నించరాదంటోంది. దీనిని వ్యతిరేకించటం అంటే అభివృద్ధికి అడ్డుపడటమే నంటోంది.

ఒడిషా... (చివరిపేజీ నుండి)

కార్యకలాపాల నివేదికను ప్రవేశపెట్టగా, ప్రతినిధులు దానిపై మాట్లాడారు. ఆ నివేదికను బలోపేతం చేస్తూ వివిధ సూచనలు, సవరణలు చేశారు. ప్రతినిధుల సభ ఏకగ్రీవంగా ఆ నివేదికను ఆమోదించింది. అనంతరం ఛానీమూలియా సంఘం నూతన రాష్ట్రకమిటీని

డిపార్టుమెంటుకు, గిరిజనులకు మధ్య సంబంధాలు పరస్పర వ్యతిరేకంగా మారాయి. రాజ్యం గిరిజనులను అటవీ విధ్వంసకులుగా, ఆక్రమణదారులుగా చూస్తూ వారిని గెంటివేయ చూస్తోంది.

రైతాంగంలోని అట్టడుగువర్గం ఒడిషాలో తమ స్థితికి వ్యతిరేకంగా నిరసన చర్యలు చేపట్టాయి. మహత్తర తెలంగాణా సాయుధ పోరాట కాలం నుండి నేటివరకు కమ్యూనిస్టు విప్లవకారులు ఒడిషాలోని దక్షిణ, పడమటి జిల్లాల్లో వివిధ పోరాట పద్ధతుల ద్వారా భూమి సమస్య ప్రధాన సమస్యగా చేపట్టారు. భూముల నుండి గెంటివేతకు, జప్తులకు వ్యతిరేకంగా రైతాంగం సాగిస్తున్న పోరాటం సారాంశంలో భూస్వామ్య, సామ్రాజ్యవాద వ్యతిరేక పోరాటమే. కానీ రాజ్యం దీనిని శాంతిభద్రతల సమస్యగా చూస్తోంది. అది భూమికొరకు పోరాటంగానీ, అది విస్తాపనకు వ్యతిరేక పోరాటంగానీ, అది పునరావాసం కొరకు సాగుతున్న ఉద్యమంగానీ, అది నీటిపై, అడవిపై హక్కుకోసం సాగుతున్న ఉద్యమంగానీ, అది పర్యావరణ పరిరక్షణ కొరకు సాగుతున్న ఉద్యమంగానీ చాపీమూలియా ఆదివాసీ సంఘం ఎప్పుడూ ఈ ఉద్యమాలలో ముందుభాగానే ఉంది. కేంద్ర, రాష్ట్ర ప్రభుత్వాలు అనుసరిస్తున్న రైతాంగ వ్యతిరేక విధానాలకు వ్యతిరేకంగా బలమైన రైతాంగ ఉద్యమాన్ని నిర్మించటానికి ఈ ఉద్యమాల నుండి మనం స్ఫూర్తిని పొందాలని నేను ఆశిస్తున్నాను.

(19 నవంబర్ 2016న ఒడిషాకు చెందిన చాపీమూలియా ఆదివాసీ సంఘ రాష్ట్ర మహాసభలో ఆహ్వానసంఘ అధ్యక్షుని ప్రసంగ సారాంశం) ★

అలాగే పోలవరం నిర్వాసిత గ్రామాల ప్రజలు కూడా ప్రభుత్వ వంచనాపూర్వక పునరావాస ప్యాకేజీపట్ల తీవ్ర అసంతృప్తితోనున్నారు. పోలవరం ప్రాజెక్టు కాంక్రీటు పనుల ప్రారంభం సందర్భంగా ఇటీవల రాష్ట్రప్రభుత్వ ఆధ్వర్యంలో నిర్వహించిన ఓ అట్టహాస కార్యక్రమానికి పోలవరం నిర్వాసిత గ్రామాల ప్రజలు అడ్డుపడకుండా పరిసర గ్రామాలన్నింటా పోలీసులను మోహరించారు. అడుగడుగున సాయుధ పోలీసుల పహారాలో సభ జరుపుకొని వెళ్ళాల్సిన పరిస్థితి వచ్చిందంటే, నిర్వాసిత గ్రామాల ప్రజలలో ఆందోళన ఏ స్థాయిలో వుందో అర్థమౌతుంది.

రాష్ట్రంలో ఈ పరిస్థితుల నేపథ్యంలో ముఖ్యమంత్రి ఆధ్వర్యంలో విజయవాడలో జరిగిన ఎన్ఎస్ఐ, కలెక్టర్ల ఉన్నతస్థాయి సమావేశంలో ప్రజల ఆందోళన, ఆ సంతృప్తులకు కారణమైన తమ విధానాలను చర్చించకుండా పరిశ్రమల ఏర్పాటును వ్యతిరేకిస్తున్న, అభివృద్ధిని అడ్డుకుంటున్న వారిపై ఇకనుండి మరింత కఠినంగా వ్యవహరించాలని రెవెన్యూ, పోలీసు అధికారులను ఆదేశించారు. ట్రాఫిక్ నియంత్రణ పేరిట కృష్ణా పుష్కరాల కాలంలో ప్రయోగాత్మకంగా విజయవాడ పరిసర ప్రాంతాల్లో నిఘా కెమెరాలను ఏర్పరచి కమాండ్ కంట్రోల్ రూంద్వారా పర్యవేక్షించారు. ఈ అనుభవాన్ని రాష్ట్రవ్యాపితంగా విస్తరించి, ఇలాంటి నిఘా వ్యవస్థతో నేరస్థులను అదుపుచేయాలనే పేరిట ప్రజాఆందోళనలను, ప్రజా ఉద్యమకార్యకర్తలను గుర్తించి, నిర్బంధించే చర్యలను పెంపొందిస్తున్నారు. ఇటీవలే విజయవాడలో ప్రజాఆందోళనలు జరుగుతుండగా డ్రోన్ కెమెరాతో పోలీసులు చిత్రీకరించారు. మరోవైపున స్కార్ఫ్ సర్వే పేరుతో సామ్రాజ్యవాదుల పనులపై ప్రజలందరిని వివరాలు తమ వేలికొనలపై వుంచుకోవటంద్వారా, ప్రజా నిరసనాందోళనలను అదుపుచేసేందుకు పాలకులు పూనుకుంటున్నారు. ప్రజలపై ముంచుకు వస్తున్న ఈ నిర్బంధ, నిరంకుశ, ఫాశిస్టు తరహా పాలనను తిప్పికొట్టటానికి ప్రజాస్వామ్య హక్కుల ఉద్యమాన్ని పటిష్టంగా నిర్మించాల్సిన ఆవశ్యకత ఎంతగానో వుంది. ★

ప్రతినిధుల సభ ఎన్నుకుంది. కాశ్మీరాంత్ మహంతిని సంఘానికి రాష్ట్ర కార్యదర్శిగా ఎన్నుకున్నారు. సంఘాన్ని గ్రామస్థాయినుండి బలోపేతం చేయటంద్వారా, రాష్ట్ర సంఘంగా పటిష్టంగా రూపొందించాలని, తమ ముందున్న లక్ష్యాలను, కర్తవ్యాలను అంకితభావం, చిత్తశుద్ధితో ముందుకు తీసుకువెళ్తామని ప్రతినచేస్తూ ప్రతినిధుల సభ ముగిసింది. ★

ఒడిషా : విజయవంతంగా జరిగిన ఛాసీమూలియా సంఘ రాష్ట్రమహాసభ

భువనేశ్వర్, 19-11-16 :

ఏఐకెఎమ్కెఎస్ అనుబంధ ఛాసీమూలియా ఆదివాసీసంఘం ఒడిషా రాష్ట్రమహాసభ 2016 నవంబర్ 19, 20 తేదీలలో భువనేశ్వర్‌లో విజయవంతంగా జరిగింది. కోరాపుట్, రాయగడ, పూరి, భద్రక్, గంజాం, కియోర్పూర్ మరియు ఇతర జిల్లాలనుండి హాజరైన వేలాదిమంది భూమిలేని నిరుపేదలు, రైతులు, ఆదివాసీలు భువనేశ్వర్‌లోని రాంమందిర్ చౌక్‌నుండి ప్రదర్శనగా బయలుదేరి బహిరంగసభాస్థలమైన పిఎంజి చౌక్‌కు చేరుకున్నారు. ఎర్రని దుస్తులలోనున్న ప్రజాకళాకారులు డప్పుల చప్పుళ్ళతో అడుగు కదుపుతూ ప్రదర్శనలో పాల్గొన్నారు. జెండాలు, బ్యానర్లు, ప్లకార్డులు పట్టుకొని అన్ని వయస్సుల వారు ప్రధానంగా మహిళలు తమ డిమాండ్లను బిగ్గరగా నినాదాలు చేస్తూ స్ఫూర్తిదాయకంగా ప్రదర్శనలో పాల్గొన్నారు.

ఛాసీమూలియా ఆదివాసీసంఘ అధ్యక్షులు కా॥బ్రహ్మానందమలిక్ బహిరంగసభకు అధ్యక్షత వహించారు. ఈ సభలో ఏఐకెఎమ్కెఎస్ కో-కన్వీనర్ కా॥ ఎస్. రూన్సి, ఏఐకెఎమ్కెఎస్ జాతీయ కార్యవర్గసభ్యులు కా॥ శంభు మహతో, ఛాసీమూలియా సంఘ ఒడిషా రాష్ట్ర కార్యదర్శి శ్రీకాంత్‌మహాంతి, సాహార్ల సంఘాల ప్రతినిధులు, సీనియర్ రైతునాయకులు ప్రసంగించారు. ఆహ్వానసంఘ అధ్యక్షులు ప్రొఫెసర్ గోలక్ బీహారీనాథ్ ఆహ్వానసంఘం తరపున అందరకూ స్వాగతం పలికారు.

వక్తలు తమ ప్రసంగాల్లో దశాబ్దాలుగా ప్రభుత్వాలు, పాలకులు అనుసరిస్తున్న ప్రజావ్యతిరేక, భూస్వామ్య, సామ్రాజ్యవాద అనుకూల విధానాల ఫలితమే ఈనాటి వ్యవసాయ సంక్షోభం, ఆదివాసుల దుర్భర స్థితిగతులు, భూమిలేని నిరుపేదల, చిన్న సన్నకారు రైతాంగ సమస్యలన్నీ అని నొక్కి చెప్పారు. గ్రామీణ పేదప్రజానీకం నడుమ ఛాసీమూలియా సంఘ సల్పుతున్న కృషిని వక్తలు తమ ప్రసంగాల్లో అభినందించారు. ఒడిషా గ్రామీణ పేదల ఉద్యమానికి ఓ ఆశావహమైన భవిష్యత్తు వుంటుందని వారు ఆకాంక్షించారు. శ్రీకాంత్ మహాంతి మాట్లాడుతూ పోరాడి సాధించుకున్న హక్కులను

సైతం పాలక ప్రభుత్వాలు ఏవిధంగా కాలరాస్తున్నాయో వివరించారు. గ్రామీణ ప్రాంతాల్లో లక్షలాది ఎకరాలను బలవంతంగా గుంజివేసుకొని గ్రామీణ రైతాంగాన్ని పేద ప్రజానీకాన్ని ఏవిధంగా బలవంతంగా నెట్టివేస్తున్నారో వివరించారు. బహుళజాతి కంపెనీల, భారత కార్పొరేటు సంస్థల ప్రయోజనాలకోసం అభివృద్ధి ముసుగులో ప్రజల జీవనాధారాలను కొల్లగొట్టటాన్ని ఆయన తీవ్రంగా విమర్శించారు. పూరి, భద్రక్, కోరాపుట్, గంజాం మరియు ఇతర ప్రాంతాల్లో ఛాసీమూలియా సంఘ ఆధ్వర్యంలో ప్రజలు పోరాడి కొన్ని హక్కులను నిలబెట్టుకున్న విషయాన్ని ఆయన గుర్తుచేశారు. ఆ సందర్భంగా పోరాడుతున్న ప్రజలకు - ప్రజాస్వామికవాదులు, మేధావులు తమ సంఘీభావాన్ని ప్రకటించటంద్వారా వారి నైతిక సామర్థ్యాన్ని పెంపొందించారని గుర్తుచేసుకున్నారు. మరింత సమైక్య ఆందోళనలకు సిద్ధం కావాలని ఆయన ప్రజలకు పిలుపునిచ్చారు. కోరాపుట్, గంజాం, ఇతర ప్రాంతాల నుండి వచ్చిన ప్రజా కళాకారుల గీతాలు సభికులను ఆకట్టుకున్నాయి.

సభ రెండవరోజు అనగా 20-11-16 ఛాసీమూలియా సంఘ ప్రతినిధుల సభ జరిగింది. తొలుత ఏఐకెఎమ్కెఎస్ జెండాను కా॥ బ్రహ్మానందమలిక్ ఎగురవేసి అమరులందరికీ నివాళులర్పించారు.

ప్రతినిధుల సభలో ఆహ్వానసంఘ అధ్యక్షుడు ప్రొ॥ గోలక్ బీహారీనాథ్ విశ్లేషణాత్మకమైన ప్రారంభోపన్యాసం చేశారు. (ఆ ఉపన్యాస పూర్తి పాఠాన్ని ఇదే సంచికలో చూడగలరు)

ఏఐకెఎమ్కెఎస్ కో-కన్వీనర్ కా॥ఎస్.రూన్సి వివిధ కోణాల్లో ఏఐకెఎమ్కెఎస్ లక్ష్యాలు, కర్తవ్యాలను వివరించారు. విశాల గ్రామీణ ప్రాంతాల్లో భూమిలేని నిరుపేద ప్రజానీకం వద్దకు వెళ్ళి, వారికి సంఘ లక్ష్యాలను వివరించాలని, వారిని తక్షణ, దీర్ఘకాలిక డిమాండ్స్‌పై ఉద్యమంలోకి సమీకరించాలని ఆమె పిలుపునిచ్చారు.

కా॥శ్రీకాంత్ మహాంతి వివిధ జిల్లాలలో ఛాసీమూలియా సంఘ ఆధ్వర్యంలో జరిగిన

(తరువాయి 7వ పేజీలో)

చేనేత కార్మికుల సమస్యలపై ఆందోళన



చేనేత సమస్యలపై నెల్లూరులో ధర్నా

నెల్లూరు, 16-1-17 :

చేనేత కార్మికులు ఎదుర్కొంటున్న సమస్యలను పరిష్కరించి, చేనేత వృత్తి రక్షణకు ప్రభుత్వం కొన్ని చర్యలు చేపడితే కొంతైనా ఊరట లభిస్తుందని, ఆత్మహత్యలు, ఆకలిచావులకు గురికాకుండా చేనేత కార్మికులు ఆత్మగౌరవంతో బతకగల్గే పరిస్థితి ఏర్పడుతుందని, కావున తక్షణం ఈ క్రింది చేనేత కార్మికుల సమస్యలను పరిష్కరించాలని కోరుతూ ప్రజాతంత్ర చేనేత కార్మికసంఘం ఆధ్వర్యంలో వందలాదిమంది చేనేత కార్మికులు నెల్లూరు నగరంలో ప్రదర్శన నిర్వహించి కలెక్టరేట్ వద్ద ధర్నా జరిపారు.

1. చేనేత కార్మికులకు గత 2 ఏళ్ళుగా

నిలిపివేసిన సిల్క్ సబ్సిడీని వెంటనే ఇవ్వాలి. ఇప్పటివరకు ఇస్తున్న 5 శాతం సబ్సిడీని 10 శాతానికి పెంచాలి.

2. చేనేత వృత్తి రక్షణకోసం ప్రభుత్వమే వర్క్‌షాప్‌లు ఏర్పాటుచేసి, చేనేత కార్మికులను ప్రభుత్వ ఉద్యోగులుగా గుర్తించాలి.

3. అద్దె ఇంటిలో వుంటున్న చేనేత కార్మికులను గుర్తించి స్థలం కేటాయించి, గృహవసతి కల్పించాలి.

4. ప్రతి చేనేత కుటుంబానికి నెలకు 50 కిలోల రేషన్ బియ్యం ఇవ్వాలి.

5. 50 సంవత్సరాలు పైబడిన చేనేత కార్మికులకు నెలకు 2వేలు పెన్షన్ ఇవ్వాలి.

6. ప్రతి చేనేత కుటుంబానికి నెలకి 100 యూనిట్ల విద్యుత్‌ను ఉచితంగా ఇవ్వాలి.

7. చేనేత కార్మికులకు పి.ఎఫ్., ఇ.ఎస్.ఐ. సౌకర్యాలను వర్తింపజేయాలి.

ఈ ధర్నాలో ప్రజాతంత్ర చేనేత కార్మికసంఘం వెంకటగిరి ఏరియా అధ్యక్ష కార్యదర్శులతోపాటు, రైతుకూలీసంఘం(ఆం.ప్ర) జిల్లా నాయకులు వి.వి. రమణయ్య, ఎన్‌వైఎస్ రాష్ట్ర అధ్యక్షులు ఎల్.లక్ష్మీరెడ్డి తదితరులు పాల్గొన్నారు. ధర్నా అనంతరం జిల్లా కలెక్టరుకు వినతిపత్రం అందజేశారు. ★

కాంట్రాక్టు అధ్యాపకుల న్యాయమైన సమ్మెకు సంఘీభావం తెల్పండి

ఆంధ్రప్రదేశ్ రాష్ట్రంలోని ప్రభుత్వ జూనియర్, డిగ్రీ మరియు పాలిటెక్నిక్ కళాశాలల్లో గత 16 సంవత్సరాలుగా పనిచేస్తున్న కాంట్రాక్ట్ అధ్యాపకులు గత 25 రోజులుగా తమ సమస్యల పరిష్కారానికి నిరవధిక సమ్మె, రిలే నిరాహారదీక్షలు చేస్తున్నారు. తమకు ఉద్యోగభద్రత కల్పించాలని, ఇటీవల సుప్రీంకోర్టు ఇచ్చిన ‘సమాన పనికి సమాన వేతనం’ తీర్పుని అమలుచేయాలని, 10వ పిఆర్‌సి పేర్కొన్న విధంగా బేసిక్+డి.ఏ. చెల్లించాలని వారు కోరుతున్నారు. వారి కోరికలు చాలా న్యాయసమ్మతమైనవి. గత 16 సంవత్సరాలుగా వీరు ప్రభుత్వ కళాశాలలని, పేదవిద్యార్థులను అంటిపెట్టుకొని విద్యాబోధన చేస్తూ వస్తున్నారు. చంద్రబాబునాయుడు ప్రతిపక్ష నాయకునిగా ఉన్నప్పుడు 2012లో రాజమండ్రి పట్టణంలో వారి దీక్షాశిబిరాన్ని సందర్శించి కాంట్రాక్ట్ అధ్యాపకుల సర్వీసులను క్రమబద్ధీకరించాలని డిమాండ్ చేసియున్నారు. అదేవిధంగా 2014 నాటి వారి ఎన్నికల మానిఫెస్టోలో ఈ అధ్యాపకుల సర్వీసులను క్రమబద్ధీకరిస్తామని హామీ యిచ్చివున్నారు. గత రెండున్నర సంవత్సరాలుగా కాంట్రాక్టు అధ్యాపకులు అనేకమార్లు ముఖ్యమంత్రిని, మంత్రులను, అధికారులను కలసి ఉద్యోగభద్రత కల్పించాలని కోరారు. గత్యంతరములేని పరిస్థితుల్లోనే వారు సమ్మెకు పూనుకున్నారు. అయినా ప్రభుత్వం స్పందించకపోవటంతో పిడిఎఫ్ ఎమ్‌ఎల్‌సీలు నిరవధిక నిరాహారదీక్షకు పూనుకున్నారు. కాంట్రాక్టు అధ్యాపకులు తమ న్యాయమైన డిమాండ్ల పరిష్కారంకోసం చేస్తున్న సమ్మెకు ఏఐఎఫ్‌టియూ-న్యూ తన పూర్తి మద్దతునందిస్తోంది.

కాంట్రాక్టు అధ్యాపకుల ఆందోళనపట్ల స్పందించని ప్రభుత్వం, వారికి బెదిరింపులు, షోకాజ్ నోటీసులు ఇవ్వటం దుర్మార్గం. రెగ్యులర్ ఉద్యోగులతో సమానంగా ఏళ్ళతరబడి పనిచేస్తున్న కాంట్రాక్టు అధ్యాపకుల సేవలను గుర్తించాలని, ఉద్యోగభద్రత కల్పించాలని, సమానంగా వేతనాలు, సర్వీసు కండిషన్స్ అమలుచేయాలని ఏఐఎఫ్‌టియూ-న్యూ డిమాండ్ చేస్తున్నది.

రాష్ట్రప్రభుత్వం వివిధ శాఖలలో, ప్రైవేటురంగంలోని వివిధ విభాగాలలోనూ కాంట్రాక్టు, అవుట్‌సోర్సింగ్ పేరిట కార్మికుల, ఉద్యోగుల శ్రమశక్తిని యధేచ్ఛగా దోపిడీ చేసుకునే విధానాలను ప్రైవేటు యాజమాన్యాలతోపాటు ప్రభుత్వాలు సైతం అమలుజేయటం వీరి దోపిడీపద్ధతై నైజాన్ని తెలియజేస్తోంది. కాంట్రాక్టు ఉద్యోగులంతా ఒక్కతాటి పైకివచ్చి సమైక్య ఉద్యమం సాగించటం ద్వారా ప్రభుత్వాల మెడలువంచటం సాధ్యమౌతుంది.

సి. పెద్దన్న

అధ్యక్షులు

ఏఐఎఫ్‌టియూ(న్యూ), ఆంధ్రప్రదేశ్

29-12-16

రైతుకూలీసంఘం (ఆం.ప్ర.) సావనీర్ ఆవిష్కరణ సభ



సావనీర్‌ను ఆవిష్కరిస్తున్న రౌతు వాసుదేవరావు

శ్రీకాకుళం, 7-1-17 :

స్థానిక ప్రెస్‌క్లబ్‌లో రైతుకూలీసంఘం(ఆం.ప్ర.) శ్రీకాకుళంజిల్లా శాఖ ఆధ్వర్యంలో రైతుకూలీ సంఘం మహాసభల సావనీర్ ఆవిష్కరణసభ జరిగింది. ఈ సభకు రైతుకూలీసంఘం జిల్లా కార్యదర్శి కా॥ టి. అరుణ అధ్యక్షత వహించారు. ప్రముఖ ప్రజా కళాకారులు, ఏపిటిఎఫ్ నాయకులు, రచయిత, రౌతు వాసుదేవరావు రైతుకూలీసంఘం సావనీర్‌ని ఆవిష్కరిస్తూ - ఈ రకంగా సావనీర్‌ని ఆవిష్కరించడం తనకు అత్యంత గౌరవనీయమైన విషయంగా భావిస్తున్నట్లు చెప్పారు. సారాంశంలో ఈ సావనీర్ ఈ నేలమీద విప్లవాత్మక భూసంస్కరణల ఆవశ్యకతని చాటిచెబుతున్నదనీ - శ్రీకాకుళ రైతాంగ పోరాటాల చారిత్రక నేపథ్యంలోంచి ఇతర ప్రజా సంఘాల్ని, మేధావి వర్గాల్ని సమీకరించుకొని బలమైన ప్రజా ఉద్యమం నిర్మించాల్సి వుందని అన్నారు.

ఏపిటిఎఫ్ జిల్లా ప్రధానకార్యదర్శి కొప్పల భానుమూర్తి మాట్లాడుతూ జన్మభూమి లాంటి కార్యక్రమాలతో ప్రజల నిజమైన సమస్యల పరిష్కారాన్ని వాయిదావేస్తూ వేల కోట్ల రూపాయల్ని దోచుకుంటూ ప్రజల్ని మభ్యపెట్టాలని పాలకులు

చూస్తున్నారని, 70 సం॥ల స్వతంత్ర భారతదేశంలో ప్రజా పరిపాలన సారాంశం ఇదన్నారు.

రైతులూ, కూలీలూ, అశేష ప్రజలూ కష్టపడి పనిచేస్తున్నా - కష్టఫలం దక్కని పరిస్థితులపై మనం నిర్దిష్ట సమాచారంతో వున్నాం అంటూ సభాధ్యక్షులు కా॥ టి. అరుణగారు ఉద్యమ అవసరాన్ని వివరించారు.

రైతుకూలీసంఘం రాష్ట్ర అధ్యక్షులు కా॥ రూన్సి మాట్లాడుతూ జూన్ 10, 11, 12 తేదీలలో గుంటూరులో జరిగిన రై.కూ.సం. (ఆం.ప్ర.) రాష్ట్ర మహాసభల్లో 12 రాష్ట్రాల సాహార్ల ప్రతినిధులు పాల్గొన్నారున్నారు. వాటి సారాంశమే ఈ సావనీర్ అని అన్నారు. ‘సమాజం మొత్తం తీవ్ర సంక్షోభంలో వుంది. పాలకులేంచేస్తున్నారా? జరుగుతోందేమిటి? వ్యవసాయరంగంలో మౌలిక మార్పులు తీసుకు రావాలి. ప్రతి ఒక్కరికీ భూమి కావాలి. నీటి సౌకర్యం కావాలి. గిట్టుబాటు ధర కావాలి. కనీస నిత్యావసర వస్తువుల్ని కొనే కొనుగోలు శక్తి కావాలి. 70 సం॥లుగా మన దేశ పాలకులు పేద ప్రజలకు భూమి పంచలేదు సరికదా అనేక ఉద్యమాల ద్వారా వచ్చిన భూ సంస్కరణ చట్టాల్ని సైతం మార్చేస్తున్నారు. సెజ్‌ల పేర, పరిశ్రమల పేర కార్పొరేటు శక్తులకు భూమిని కట్టబెడుతున్నారు. కార్మికులకు ఉద్యోగాల్లేవు. 10% పెర్మినెంట్ కార్మికులైతే, 90% కాంట్రాక్టు పద్ధతిలో సాగుతోంది. ఇలా ఎందుకు జరుగుతోంది అని ఆలోచించి, ప్రశ్నించడానికి వీలులేని విషసంస్కృతిని పెంచి పోషిస్తున్నారు’. దీనిని ప్రజా ఉద్యమంతోనే ఎదుర్కోవాలని కా॥ రూన్సి పిలుపునిచ్చారు.

ఈ సభలో ఇంకా రైతుకూలీసంఘం నాయకులు కా॥ డి. వర్మ, శ్రీనునాయుడు, పోలారావు తదితరులు మాట్లాడారు. ★